


U-HAJJA f'Għawdex

Nru. 864











Diċembru 2004

*Carolina Canessa
Biogge*

Il-Milied
fix-Xewkija



L-aqwa rigal għal uliedek jibqa' jiswa għal hajjithom!



TAGHLIM NISRANI ĊAR U SOD!

Sett ta' 9 kotba "Katekiżmu għaċ-Ċkejknin"
bi Skont Speċjali ta' 15% (Lm8)
bħala RIGAL UNIKU għat-tfal tagħna.

LUMEN CHRISTI MEDIA CENTRE, VICTORIA, GHAWDEX - TEL: 2156 0496

f'din il-ħarġa

Editorjal • 3

Il-Hajja fid-Djoċesi • 4

X'gara dan l-aħħar • 6

Mill-Knisja fid-Dinja • 9

Ċikku l-Ghawdexi • 10

L-Intervista :

Il-Milied fix-Xewkija • 12

Schola Cantorum Jubilate • 15

Konferenzi Speċjalizzati miċ-Centru

Spiritwalità Tereżjana f'Ghawdex • 17

Versi Riflessivi • 19

ACM:

"Ġejna Nadurawh" • 20

Bookmark:

L-Inżul u t-Tlajja ta' Hajja Imqalba • 22

Ghawdex 300 sena ilu :

Battikata għad-difża ta' Ghawdex • 23

Tifsir fuq it-Tagħlim tal-Katekizmu (32)

It-Trinità Qaddisa (2) • 24

Il-Biedja f'Ghawdex (31) • 26

Ghawdex... Kif nafu u narah jien (10) • 30

Xhieda Nisranija: Karolina Cauchi(4) • 32

Ghawdexin li għadna niftakru (20) -

Majsi ta' l-Għadmu • 33

Int u Saħħtek • 35

Novella: Ir-Rigali tal-Magi ta' Żmienna • 37

Werrej Sena 2004 • 39

IL-HAJJA f'Ghawdex

Imwaqqfa f'Ġunju 1945

Harġa nru. 864

Dicembru 2004

Mahruga mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 111

Tel. 21560496/7 Fax. 21561860

e-mail: lumenchristi@vol.net.mt

homepage:

www.gozodirect.com/lumenchristi

Abbonament: Lm3 Sostentur: Lm 5

Issettjata: Lumen Christi Media Centre
Stampata: "Gozo Press" Tel.21551534

Din il-harġa nġhalqet għall-istampa
fit-28 ta' Novembru 2004

Il-fehmiet li jistqarru l-kittieba
m'humix neċessarjament daww
tal-Bord Editorjali.

Ritratt tal-Qoxra:

Il-Milied fix-Xewkija

(ara l-Intervista, pp. 12-14)

Rigal Sabiħ tal-Mulej!

F'dawn l-aħħar jiem tas-sena u fil-bidu ta' kull sena ġdida, nisimgħu ħafna dwar il-kelma "Paċi". Bħal donnu kulhadd jiftakar f'din il-kelma; niktbuha fil-kartolini tal-Milied, nużawha fl-awguri tagħna, nisimgħuha tidwi f'ħafna messaġġi uffiċċjali ...eċċ. Il-Paċi: kelma qasira imma kemm hu twil xi kultant il-proċess biex tiksibha! Xi drabi narawha bħala xi ħaġa diffiċli, imma fl-istess hin mhix impossibbli, bħal kull ħaġa oħra ta' valur, hi ħafna għażiża għal kulhadd, imma tista titlifha faċilment; fuq kollox il-paċi hija rigal sabiħ tal-Mulej.

Kull komunità nisranija hija msejja biex tghix fil-paċi, li hi virtù mibnija fuq il-principji tal-ġustizzja, fraternità u solidarjetà. Izda b'għajfa ta' qalb wiehed faċilment jintebaħ li ħafna drabi dan hu biss ideal biex ma nġhidx utopja. Il-kunflitti, l-għira u l-vendetta, tant infiltraw delikatament fis-soċjetà li qed jimminaw l-atmosfera sabiħa li tirrenja fejn hemm il-paċi. Eventwalment, kaġun ta' dan, il-bniedem qieghed dejjem iżjed jingħalaq fih innifsu jew fiċ-ċirku strett ta' madwaru u ftit ftit jinqata' mill-ħajja soċjali li fiha jgħix.

Il-Paċi, minkejja li tissemma tant drabi f'dawn il-jiem, m'hix xi ħaġa ristretta għal dan il-perjodu. **Jeħtieġ li l-paċi tikkaratterizza l-jiem kollha tas-sena.** Il-Papa Ġwanni Pawlu II, f'wiehed mill-messaġġi tiegħu xi snin ilu kien qal li m'hemmx paċi mingħajr ġustizzja; allura fejn m'hemmx ġustizzja m'hemmx paċi. L-istess nistgħu nġhidu għal fejn jinħass in-nuqqas ta' l-ispiritu ta' maħfra, din il-virtù purament kristjana li qed tinħass tant diffiċli biex tghixha. Anqas ikun hemm paċi jekk fis-soċjetà ma jithaddimx ir-rispett reċiproku bejn iċ-ċittadini li jiffurmawha u ma jkunx hemm rispett sħiħ lejn id-dinjità ta' kull persuna umana (anzjani, tfał, ħaddiema, eċċ). Kull bniedem, u iżjed jekk hu nisrani, jeħtieġ li jippromwovi s-sens ta' l-aċċettazzjoni ta' kulhadd, anke ta' daww li ma jkunux jaqblu miegħu. Anke il-ħarsien ta' l-ambjent u n-natura ta' madwarna b'xi mod jikkontribwixxi għal din l-idea aktar wiesa tal-paċi. Fuq kollox, izda, **il-paċi tiddependi mill-ħarsien u l-għożża tal-liġi t'Alla**, għax biex issaltan il-paċi, il-bniedem irid ikun fil-paċi miegħu nnifsu, mal-proxxmu tiegħu u fuq kollox ma' Alla.

San Frangisk t'Assisi, li kellu tant għal qalbu l-misteru ta' l-Inkarnazzjoni, li bħalissa ninsabu fil-qalba taċ-ċelebrazzjoni tiegħu, kien jitlob lill-Mulej biex jagħmlu strument tal-paċi tiegħu. Jalla din ix-xewqa tal-fqajjar t'Assisi tkun ix-xewqa sinciera ta' kull nisrani **biex il-paċi, li dejjem tibda bi Kristu, issib fina strumenti li nwassluha lill-oħrajn.** B'hekk l-għajta ferrieħa ta' l-anġli fil-lejl tal-Milied: "Glorja 'l Alla u Paċi fl-art lill-bnedmin ta' rieda tajba", tasal verament għandna. Minn qalbi nawguralek li dan ir-rigal tal-paċi vera tghożzu sew f'qalbek, mhux biss f'dan il-Milied, imma tul ħajtek kollha.


EDITORIAL

www.gozodiocese.org

Il-Hajja fid-Djoċesi

Seminarista Joseph Curmi

Akkademja Mużiko-Letterarja



Nhar il-Hadd 7 ta' Novembru, fil-Knisja ta' Santu Wistin fil-Belt Victoria saret akkademja mużiko-letterarja biex tfakkar l-1650 sena mit-twelid ta' Santu Wistin. F'din l-akkademja ndaqqu diversi xogħlijiet minn kompożituri Maltin. L-orkestra kienet immexxija minn Mro. Carmel Grech. Barra minn dan indaqqu wkoll xi xogħlijiet bl-orgni tal-istess knisja li m'ilux li gie restawrat minn Robert Buhagiar. Inqraw ukoll xi poeziji tal-okkażjoni u l-Arċipriet Karm Refalo għamel hsieb dwar Santu Wistin. Preżenti fost l-ohrajn kien hemm l-E.T. Mons. Isqof Nikol Ġ. Cauchi kif ukoll xi membri parlamentari.

30 Sena ta' Hidma f' Għawdex

Dan l-aħhar is-Socjetà Missjunarja ta' San Pawl iċċelebrat it-30 sena mill-ftuh tad-Dar Stella Maris gewwa ż-Żebbuġ. Din id-dar infethet fl-1974. Għal bosta snin, serviet bhala dar għan-novizzjat. Dan l-aħhar giet rinnovata, fejn fost l-ohrajn saret kċina ġdida, kappella fuq stil modern u sala għall-konferenzi. F'dawn is-snin, is-Socjetà ta' San Pawl tat servizz imprezzabbli lid-djoċesi ta' Għawdex. Għalhekk bhala radd ta' hajr lil Alla l-E.T. Mons. Nikol Ġ. Cauchi mexxa konċelebrazzjoni fil-parroċċa taż-Żebbuġ u wara nkixfet lapida li tfakkar din l-okkażjoni.

Għoti tal-Ministeri

Din is-sena Mons. Isqof Nikol Ġ. Cauchi ta l-ministeri tal-letterat u l-akkolitat lill-diversi seminaristi tad-djoċesi ta' Għawdex. Dawn huma l-ewwel ministeri li wiehed jirċievi qabel ma jkun ordnat djaknu u saċerdot. Nhar il-Gimgha 12 ta' Novembru Mons. Isqof ta l-ministeru tal-akkolitat lis-seminaristi Michael J. Galea (Xagħra) u Brian Sultana (San Lawrenz). Hu stieden lill-kandidati għal dan il-ministeru biex ifittxu li jikbru fl-imħabba tagħhom lejn Ġesù Ewkaristija kull darba li jersqu biex jitqarbnu u kull darba li jamministraw l-Ewkaristija fil-knejjes jew lill-morda fid-djar. Mons. Isqof ta ukoll il-ministeru tal-letterat lis-seminaristi Joseph Calleja (Qala), Joshua Muscat (Nadur) u Anthony Caruana, Michael Curmi u Victor Said (Xagħra). Hu indirizza lill-kandidati għal dan il-ministeru u hegġiġhom biex jirriflettu sewwa fuq l-Kelma ta' Alla fl-Iskrittura biex imbagħad ikunu jistghu jgħadduha lill-ohrajn.

Festa ta' Kristu Sultan

Nhar il-21 ta' Novembru giet iċċelebrata il-festa ta' Kristu Sultan, li taħbat fl-aħhar Hadd tas-sena liturġika. F'Għawdex, saru diversi ċelebrazzjonijiet u attivitajiet marbuta ma' din il-festa. L-ewwelnett, nhar il-Gimgha 19 ta' Novembru saret laqgħa lill-adoloxxenti tad-djoċesi fiċ-Ċentru ta' Kana. Imbagħad l-ghada s-Sibt saret laqgħa ohra għaż-

żgħażgħ fl-Oratorju Don Bosco. Dawn ġew organizzati mill-Kummissjoni Djoċesana taż-Żgħażgħ (KDŽ). Fuq kollox din il-festa għalqet bil-manifestazzjoni ta' Kristu Sultan, il-Hadd 21 ta' Novembru li giet organizzata mill-Kummissjoni Djoċesana għall-Appostolat tal-Lajċi (KDAL) flimkien mall-Kummissjoni Djoċesana taż-Żgħażgħ. Fid-diskors tiegħu ġewwa l-Gym, Mons. Isqof tkellem dwar l-Ewkaristija, billi din is-sena hi Sena Ewkaristika. Hu semma li d-dmirijiet tagħna lejn l-Ewkaristija nistgħu niġbruhom fi tliet kelmiet: Niċcelebraw, naduraw u nikkontemplaw. Barra minn dan hu heġġeġ lil dawk preżenti biex matul din is-sena nitolbu aktar b'herqa mis-soltu lis-Sultan tagħna biex isawwab aktar fuqna, fuq il-Knisja u fuq art twelidna il-barka tiegħu.



Wirja ta' Statwi ta' Wistin

Nhar il-Erbgħa 17 ta' Novembru giet inawgurata Wirja ta' Statwi magħmulin mill-artist Ghawdxi **W i s t i n** u Camilleri. Uhud minn dawn l-istatwi huma titulari u oħrajn devozzjonali. Din il-wirja baqgħet miftuħa

sat-23 ta' Novembru. L-istatwi kienu esebiti fil-Katidral ta' Ghawdex. Barra minn dan fis-sala tas-Sentinella fiċ-Ċittadella kien hemm ukoll wirja ta' abbozzi ta' statwi magħmulin mill-istess artist.

Symposium Marjan

Billi din is-sena qed infakkru l-mija u hamsin sena mill-proklamazzjoni tad-domma tal-Immakulata Kuncizzjoni fis-Santwarju ta' Pinu sar *Symposium Marjan*. Dan beda l-Gimgha 5 sas-Sibt 6 ta' Novembru. Fost il-kelliema ewlenin kien hemm Dun Salvatore M. Perrella, saċerdot tas-*Servi di*

Maria, kif ukoll Dun Gerald Buhagiar. Is-Sibt filgħaxija bhala tmiem ta' dan is-symposium, Mons. Isqof iċcelebra quddiesa fl-istess santwarju fejn fil-priedka li għamel marbuta mal-Vangelu tal-Hadd, hu semma li Alla tagħna hu Alla tal-hajjin. Alla tagħna hu Alla tal-Imqaddsa Vergni Marija li tat il-hajja umana lil Kristu. Mons. Isqof zied li sfortunatament anki illum insibu nies li jippretendu li huma għorrief u mhux talli ma jharsux bħal Marija il-hajja umana, imma jippromwovu l-abort u l-ewtanasje.

Kappillan Ġdid għal Kerċem

Mons. Isqof Nikol Ġ. Cauchi hatar lil Dun Mario Grech J.U.L., J.C.D. saċerdot ta' 47 sena minn Kerċem, biex ikun il-kappillan tal-parroċċa ta' Kerċem. Bhala kappillan, qablu kien hemm Mons. Frangisk Debrincat li ġie mahtur Monsinjur tal-Katidral ta' Ghawdex.



Jum il-Vittmi tat-Traffiku

Nhar l-Erbgħa 24 ta' Novembru inżamm il-“Jum tal-Vittmi tat-Traffiku”. Din il-ġurnata ilha li bdiet tiġi ċcelebrata xi tlett snin u nistgħu nġhidu li din il-htieġa li tiġi ċcelebrata aktar ma jmur qed tiżdied. Dan minhabba li kważi ta' kuljum nisimghu b'diżgrazzji li jiġru minhabba sewqan perikoluż jew minhabba diversi żbalji li jsiru fis-sewqan. L-ghan ta' din il-ġurnata hu l-ewwelnett biex tinholoq kuxjenza u kulhadd joqgħod attent u anki biex kif nemmnu ahna l-kattoliċi nitolbu għal dawk li tilfu hajjithom jew spicċaw b'xi diżabilità. Għal din l-okkażjoni Mons. Isqof mexxa konċelebrazzjoni fis-Santwarju ta' Pinu u hemm sar talb għal dawk li soffrew minn dawn l-incidenti. Fil-parroċċi sar ukoll talb b'din l-intenzjoni.

Majestic  **too** **Electronics Centre**

Video & DVD Rentals,
Sales of: TV's, VCR's, Hi-Fi,
Mobile Phones & Air-Conditioners

F. Mizzi Street, Victoria, Gozo - Malta.
Tel: 2156 6616 Mob: 79461299

Authorized Dealers in Gozo for

SAMSUNG

Satellite Receivers

SANYO

TV. DVD. VIDEO. AUDIO

Pioneer

Sound and Vision

Roadstar

Hi-Fi's of All Kinds

REPAIR CENTRE FOR MOBILES, TV's, VIDEOS, DVD's, HI-FI's, etc.



X'gara

dan l-aħħar

Lelio Spiteri

B'Tifkira tal-Vittmi Ghawdxin

Nhar il-Hadd 14 ta' Novembru kien Jum it-Tifkira. Dak in-nhar ukoll f'Ghawdex gie mfakkar il-hamsin anniversarju ta' l-inawgurazzjoni tal-monument ta' Kristu Re li jinsab fil-pjazza tat-Tokk gewwa Victoria. Il-programm ma sarx barra kif ippjanat iżda fil-knisja ta' San Ġakbu minhabba l-maltemp. Sar kant mill-*Chorus Urbanus*. Is-sur Charles Bezzina ta taghrif kronologiku dwar il-vittmi Ghawdxin tal-gwerer. Id-diskors ghal din l-okkażjoni sar mill-Wisq Rev. Mons. Joseph Bezzina. Inżammet minuta silenzju b'rispett u tifkira tal-vittmi taż-żewġ gwerer. It-tqeghid tal-kuruni sar wara fi Pjazza Indipendenza mill-Ministru ghal Ghawdex, persuni u ghaqdiet distinti kif ukoll minn rappreżentanza ta' l-iskejjel statali Ghawdxin.



Wirja Fotografika fit-Torri ta' Kenuna

Fl-okkażjoni ta' Jum il-Kunsill Lokali tan-Nadur, l-istess kunsill tella' wirja fotografika ta' Michael Xuereb fit-Torri ta' Kenuna, in-Nadur. Din il-wirja kienet inawgurata mis-Sindku Dr. Chris Said nhar is-Sibt 13 ta' Novembru. Id-diskors fiċ-ċerimonja tal-ftuh sar minn Fr Charles Vella dwar l-artist u r-ritratti esebiti. Il-wirja baqghet miftuha sal-Hadd 21 ta' Novembru.




"A Slice of Saturday Night" fir-Rabat

Il-*Creative Theatre Club* ta' Victoria tella' dan l-ispettaklu fis-6, 7, 13 u 14 ta' Novembru. Il-musical kellu direzzjoni u produzzjoni ta' Ġorg Mizzi bil-partecipazzjoni tal-*Broadcasters Band* u Edward Mercieca. Dan l-ispettaklu ttella' f'żewġ diskoteki ewlenin f'Ghawdex. Il-qligh mar ghall-karità.

Ktieb Ġdid bhala Gwida Ambjentali fin-Nadur

Il-Kunsill Lokali tan-Nadur hareġ il-ktieb “*Guide to Country Walks in Nadur*” għal dawk kollha li jhobbu jagħmlu xi passigġata fil-pajsagġ Għawdx. L-inizjattiva kienet ta’ Dr. Mario Saliba u Serge Natoli. Il-ktieb jinkludi wkoll storja qasira dwar in-Nadur, il-lokalità tan-Nadur, kif tasal in-Nadur, u tagħrif konċiż dwar il-karnival tan-Nadur.



It-tragedja tat-30 ta’ Ottubru 1948 imfakkra f’Għawdex

L-għarqa ta’ 23 persuna li grat fit-30 ta’ Ottubru 1948 qrib il-bajja ta’ Hondoq ir-Rummien giet imfakkra l-Hadd 31 t’Ottubru, b’ċerimonja hdejn il-monument li jfakkar din il-ġrajja fl-Imgarr ta’ Għawdex. Din id-diżgrazzja sehhet eżattament 56 sena ilu. Kien is-Sibt bil-lejl meta luzzu mgħobbi bil-passigġieri, fosthom żewġ pulizjotti u mara, flimkien ma’ żewġ membri ta’ l-ekwipaġġ telqu mill-Marfa għal Għawdex, minkejja l-maltemp u l-baħar qawwi.



Meta waslu qrib Hondoq ir-Rummien il-luzzu nqaleb, bil-konsegwenza li kienu biss erbgħa l-passigġieri li nrexxielhom isalvaw, billi qabdu mal-blat. Iċ-ċerimonja tal-Hadd, bdiet b’quddiesa b’suffraġju għal dawk li gherqu u li giet iċċelebrata minn Mons. Eucharist Sultana, ex-arċipriet tal-Parroċċa tax-Xagħra. Fi tmiem il-quddiesa l-mistednin marru fuq il-post tad-diżgrazzja permezz ta’ vapur tal-*Gozo Channel*, fejn ġew mitfugħa bukketti tal-ward minn Giovanna Debono, Ministru għal Għawdex, miċ-*Chairman* tal-Kumitat Organizzattiv Kultura, u mill-familjari tal-vittmi. Saret talba fuq il-post għal dawk li tilfu hajjithom f’din id-diżgrazzja storika.



Gimgha Marjana b’tifkira storika fl-Imgarr


Fuq xewqa tal-Gwardjan u l-Komunità tal-Patrijiet Frangiskani Ta’ Ġiezu, l-istatwa devota tal-Immakulata Kuncizzjoni tal-Qala kienet fil-qalba ta’ gimgha attivitajiet u ċelebrazzjonijiet li kellhom bhala skop wiehed spiritwali u pastorali. Hamsin sena ilu, fl-1954, meta l-Knisja Universali kienet qed tfakkar l-ewwel mitt sena mill-proklamazzjoni tad-Domma tal-Immakulat Konċepiment, l-istatwa devota kienet inġarret f’pellegrinaġġ ta’ talb u radd il-hajr lil Alla (*ritratt*) u għal diversi granet kienet esposta għad-devozzjoni tal-poplu fil-Knisja ta’ Sant’ Antnin f’Għajnsielem. Għalhekk anke din is-sena twettaq programm ta’ ċelebrazzjonijiet, bejn it-22 u t-28 ta’ Novembru li fihom l-istatwa tal-Kuncizzjoni tal-Qala għal darb’ohra kienet meqjuma fl-istess knisja tal-patrijiet, u sar pellegrinaġġ mill-Knisja ta’ Sant’ Antnin sas-Santwarju tal-Immakulata Kuncizzjoni tal-Qala fil-bidu ta’ sena liturġika għda, il-Hadd 28 ta’ Novembru.

Rikonoxximent Nazzjonali liż-“Żgħażgħ tas-Sena” imtella’ mill-Fondazzjoni OASI

“ZEST”, il-Grupp taż-Żgħażgħ fi hdan il-Fondazzjoni OASI, bil-koperazzjoni tal-Ministeru għal Ghawdex, il-Kunsill Nazzjonali taż-Żgħażgħ u l-Ministeru ta’ l-Edukazzjoni, Żgħażgħ u Impjiegi, għal darb’ohra nieda edizzjoni oħra ta’ “Iż-Żgħażgħ tas-Sena” - rikonoxximent annwali tal-volontarjat fost iż-żgħażgħ. Din is-sena ċ-ċerimonja tal-ghoti ta’ dan ir-Rikonoxximent Nazzjonali saret nhar is-Sibt 20 ta’ Novembru 2004, fis-7.30 ta’ fil-ghaxija, fis-Sala tal-Konferenzi fil-lukanda Ta’ Ċenċ. L-E.T. il-President ta’ Malta, Dr Edward Fenech Adami ppresieda ċ-ċerimonja u pprezenta huwa personalment it-trofew tar-rikonoxximent lir-rebbieh. Din il-manifestazzjoni pubblika barra li sservi ta’ rikonoxximent hija wkoll ta’ inkoraġġiment liż-żgħażgħ tagħna biex ma jaqtghux qalbhom, iżda jissoktaw fl-impenn soċjali tagħhom għall-ġid tal-komunità li fiha jghixu. Għall-edizzjoni 2004 kien hemm ghaxar żgħażgħ li gew nominati. Ir-rebbieha kienet Jane Mifsud mill-Imgarr Malta.

L-ALMANAKK GHAWDXI 2005

Fl-okkażjoni ta’ Jum il-Karità li jiġi ċċelebrat f’Ghawdex ta’ kull sena fil-Festa ta’ Kristu Sultan tal-Holqien kollu, il-“Caritas” ta’ Ghawdex flimkien mal-Lumen Christi Media Centre, ippublikat għat-tmin sena konsekuttiva



“L-Almanakk Ghawdexi” għas-sena li ġejja 2005.

Dan l-Almanakk, li għandu ċirkulazzjoni ta’ 12,000 kopja, jitqassam b’xejn f’kull dar f’Ghawdex flimkien mal-Bullettin tal-Hadd. Illum l-Almanakk huwa popolari hafna u mfittex hafna fost l-Ghawdexin, li jqisuh bhala l-“Year Book” tagħhom għal diversi referenzi.

Barra l-kalendarju ta’ kull xahar bil-qaddisin tal-ġurnata u l-festi ta’ matul is-sena, l-Almanakk jinkludi wkoll għadd kbir ta’ informazzjoni dwar Ghawdex. Huwa direttorju komplut tal-hajja soċjali u religjuża fid-diversi entitajiet tagħha: Kunsilli Lokali, Parroċċi, Saċerdoti Ghawdexin, għaqdiet, skejjel, servizzi ċivili u tant oqsma oħra flimkien ma’ għadd ta’ artikli ta’ interess generali.

Għalkemm l-Almanakk Ghawdexi jitqassam b’xejn, kull offerta libera għall-Caritas Ghawdex hija apprezzata u għandha tiġi ndirizzata lid-Direttur, Caritas Ghawdex, Kurja ta’ l-Isqof, Victoria, Ghawdex.

GHAWDEX FIL-BUDGET 2005

“Il-mizuri kollha li semmejt qabel huma kollha relatati direttament jew indirettament mal-gżira ta’ Ghawdex. Madanakollu, l-Gvern jerga’ jtenni li Ghawdex irid ikollu attenzjoni partikolari.

Il-Gvern għandu tliet prijoritajiet li huma:

- li ntaffu kemm nistgħu l-problemi ta’ periferalità u ta’ insularità doppja;
- li nsaħħu l-ekonomija tal-gżira; u
- li nnaqqsu l-fragilità soċjali tal-komunità Ghawdexija.

Fost il-mizuri konkreti li jridu jitwettqu f’Ghawdex hemm:

- il-bini ta’ **golf course**;
- il-bini ta’ aktar faċilitajiet ta’ rmiġġ għall-jottijiet;
- casino** f’Ghawdex;
- aktar **dive-sites** artifiċjali u **recompression chamber**;
- it-tkomplija tal-proġett għall-portijiet tal-Imgarr u ċ-Ċirkewwa

-ċentru ta’ nkubazzjoni għat-twaqqif ta’ negozji żgħar fl-oqsma ta’ l-artiġjanat u tat-teknoloġija ta’ l-informatika;

- bini mill-ġdid ta’ toroq;
- skemi ta’ mpjiegi u taħriġ għall-ħaddiema; u
- il-proġetti ta’ Chambray u tal-Ġgantija.

Dawn il-proġetti jibdew jitwettqu fix-xhur li ġejjin u huma ko-ffinanzjati, fost proġetti oħra, minn fondi ta’ l-Unjoni Ewropea.

Il-Gvern qed jaħdem ukoll fuq strategija ġdida għat-tiżiħ tal-industrija u l-kummerċ f’Ghawdex u qed ihejji pakkett ġdid ta’ għodda finanzjarja bil-għan li jagħmel tajjeb għall-iżvantaġġi li dawn l-oqsma jbatu minnhom f’Ghawdex minħabba l-insularità doppja, il-periferalità u ċ-ċokon tas-suq fil-gżira.

Finalment, il-gvern jiddikjara li m’hemm l-ebda ħsieb li jżid it-tariffi tal-**Gozo Channel Co. Ltd** minħabba l-V.A.T.”



Tliet għanjiet tas-Sinodu fuq l-Ewkaristija f'Ruma fl-2005

Il-Papa Ġwanni Pawlu II speċifika li t-tliet għanjiet tas-Sinodu ta' l-Isqfijiet li se jsir is-sena d-diehla huma li jsahhah il-fidi, iġedded l-għaqda fost ir-ragħajja tal-Knisja u jmessi 'l quddiem il-karità. Huwa semma dawn it-tliet skopijiet fis-16 ta' Novembru li għadda, lill-partecipanti fil-laqgħa tal-Kunsill Ordinarju tas-Segretarjat tas-Sinodu ta' l-Isqfijiet, miżmuma bi thejjija għas-Sinodu ta' Ottubru li ġej, bis-sugġett "L-Ewkaristija, Għajn u Qofol tal-Hajja u tal-Missjoni tal-Knisja".

Il-Papa qrib il-poplu tal-Iraq imkisser bil-vjolenza

Fil-15 ta' Novembru 2004, il-Papa qal lill-ambaxxatur il-ġdid tar-Repubblika ta' l-Iraq għas-Santa Sede, Albert Edward Ismail Yelda, li hu segwa l-ġrajjet fl-Iraq permezz tal-preżenza tan-Nunzju Apostoliku u talab lill-Ambaxxatur biex jassigura lill-poplu Iraqi mill-hsieb tiegħu għall-bosta vittmi tat-terroriżmu u tal-vjolenza. "Bhalissa l-Iraq jinsab f'nofs proċess iebes ta' mogħdija minn reġim totalitarju għall-formazzjoni ta' stat demokratiku li fih id-dinjità ta' kull persuna hi rrispettata u ċ-ċittadini kollha jgawdu drittijiet ugwali", innota l-Papa. Qal ukoll li l-istat għandu jgħib 'l quddiem il-ftehim u t-tolleranza bejn id-diversi gruppi etniċi u reliġjużi u jahdem għall-gustizzja u l-paċi. Ir-relazzjonijiet diplomatiċi kienu ġew stabbiliti bejn is-Santa Sede u l-Iraq fis-27 ta' Awissu 1966.

Rabja minħabba pjan ta' kontraċezzjoni fl-Ingilterra

Gruppi *pro-life* fl-Ingilterra ikkundannaw is-suggerimenti ta' Margaret Hodge, Ministru għat-Tfal, biex l-istudenti bniet, ibda minn dawk ta' 14-il sena, jingħataw injezzjonijiet abortivi ta' kontroll tat-twelid bil-ghan li tiġi evitata l-possibiltà tat-tqala f'dik l-età.

Il-pjaga tat-tfal suldati f'196 pajjiż differenti

Ir-rapport ta' din is-sena tal-*Coalition to Stop the Use of Child Soldiers* jagħti harsa lejn l-iżviluppi li kien hemm sa mill-2001 f'196 pajjiż. Minkejja xi titjib, il-qagħda baqgħet l-istess jew anke marret għall-agħar f'hafna pajjiżi. Ir-rapport jgħid li t-tfal qed jiġġieldu fi kważi kull kunflitt maġġuri, kemm fil-forzi tal-gvern kif ukoll ta' l-oppożizzjoni. Huma qed jiġu mwegġa', assoġġettati għal abbuż tal-biża' u maqtula. Gwerer li ntemmu fl-Afganistan, l-Angola u Sierra Leone wasslu bħad-demobilizzazzjoni ta' 40,000 tfal, imma fuq 25,000 kienu mdahhla fil-kunflitti fil-Kosta ta' l-Avorju u fis-Sudan biss".

Bżonn li jinbnew knejjes fis-Siberja

Id-djoċesi ta' S. Ġużepp ta' Irkutsk fil-Lvant tas-Siberja hi l-akbar fid-dinja b'territorju ta' aktar minn 10 miljun kilometru kwadru, għalkemm l-għadd ta' Kattoliċi hu biss ta' 50,000, servuti minn 45 qassis, 57 soru u *brother* reliġjuż. Din l-informazzjoni, mogħtija mill-isqof tal-post, ġiet imxandra mill-aġenzija Zenith. Hu qal li "il-kattoliċi fis-Siberja spiss ikollhom jużaw djar privati għas-servizzi u l-laqgħat tagħhom. Dan jagħmilhom jidhru qishom setet fl-ghajnejn ta' hafna nies tal-post. Għalhekk il-bini ta' knejjes godda, jew almenu kappelli, huwa ta' mportanza ewlenija". Fi Frar 2002, il-Papa kien eleva l-erba' amministrazzjonijiet apostoliċi tar-Russja għar-*rank* ta' djoċesijiet.



David's Bakery Caterers

Il-Kwalità l-ewwel!

Tixtieq li jkollok ikla jew *party* mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGĤAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Karba miċ-Ċimiterju tal-Fabbriki...

Matul Novembru dort dawra maċ-ċimiteri li ghandna f'Ghawdex. Kollha sbieh u miżmuma tajjeb hafna, speċjalment dawk tal-Qala, Ghajnsielem, Xewkija, San Lawrenz u Sannat, li fihom sar tibdil kbir u għall-aħjar f'dawn l-aħhar snin. Prosit lill-kappillani u kuraturi taċ-ċimiteri parrokkjali tagħna!

Izda l-agħar ċimiterju f'Ghawdex mhux xi wiehed minn dawk fejn nidfnu l-ghezież tagħna! Mur dur dawra mat-toroq tal-Qasam Industrijali tax-Xewkija, u niżgurak li jaqbdek il-biki aktar milli meta tidhol fiċ-ċimiterju "Tal-Barmil" ftit metri biss il bogħod! L-ghadd ta' fabbriki kbar magħluqa u mitluqa, mdawra b'kull xorta ta' hmieġ u haxix hażin, iġibulek għoqla fi grizmejk hafna aktar mill-monumenti sbieh u l-fjuri fuq l-oqbra tal-mejtin tagħna! Jekk ghandek qalb tad-demmm u l-laħam, żgur li l-mijiet ta' haddiema ssensjati u qegħda li ghandna f'Ghawdex bħalissa, ghandhom inisslu fik hasra u niket hafna aktar mill-mejtin li tara fir-ritratti fuq l-oqbra f'Novembru!

L-aħhar statistika li harġet mill-N.S.O. fil-25 ta' Novembru li għadda, turina li f'Ghawdex biss fl-aħhar ta' Ottubru kien hemm **635 persuna jirreġistraw għax-xogħol** (447 irġiel u 188 mara),

żieda ta' madwar 30 persuna fuq ix-xahar ta' Settembru. Imbagħad tiġi l-Onor. Ministru għal Ghawdex tghidlek fil-Parlament: "*Veru li fl-industrija naqsu l-impjieggi, iżda hafna mill-impjieggi li ntilfu kienu assorbiti fit-turiżmu, fl-infrastruttura, fil-biedja u fis-sajd.*" (ara "*In-Nazzjon*", 13-11-04). X'assorbazzjoni?! Kemm għaddew "*board*"?!? U l-fabbriki baqgħu ma rxuxtawx, la bit-turisti dejjem joktru(!) la bl-azjendi ta' kumpaniji u negozji li ġew imwiegħda (!), aħseb u ara kemm assorbew is-sajjieda jew il-bdiewa li qed jitolqu d-dghajjes jew ir-raba' abbandunat li għandna..! **Tad-daħk, hux?!**

Dak li l-aktar jinkwetak huwa l-fatt li 53% ta' dawk li jirreġistraw għax-xogħol f'Ghawdex huma żgħażaġ taħt it-30 sena! Hafna aktar minn Malta! Dak li jbikkik huwa n-numru konsiderevoli ta' missirijiet ta' familji li jfittxu mnejn jistgħu jaqilgħu xi lira minn "*part-time-jobs*" jew b'xi ċekċika ta' xogħol id-dar bi ftit li xejn qliegħ... u Allahares jinqabdu li qegħdin jirreġistraw! Inkella dawk il-hafna nisa tad-dar u xebbiet ta' mezza-età li qed jahdmu xi sufa d-dar, ġurnata shiħa jilgħabu bil-labar qishom magni, għal 60 ċenteżmu kuljum... u Allahares joqolqu man-negozjant għal xi haġa aktar jew jinqabdu jirreġistraw! **Tal-biki, hux?!**

Johroġ il-Budget, u Alla jbierek XEJN dwar il-fabbriki, ġodda jew qodma, f'Ghawdex! Hlief din li taqta' l-għatx bil-perżut: "*Proġett speċjali għal Ghawdex fejn jingħata servizz ta' appoġġ lin-negozji ż-żgħhar, taħriġ lil min irid jarma għal rasu, korsijiet intensivi fl-industrija tat-turiżmu, u miżuri oħra għal min ikun qed jirreġistra għax-xogħol.*" Xejn ġdid! Dan ilhom jgħiduh minn sena għal oħra!

U l-fabbriki??? Ikkalma Ċikk! Komplu ttama u stenna sa xhin l-Unjoni Ewropea ttiprovvilna xi wahda! Sadattant, kompli mur irreġistra fl-ETC, u ara ssibx lil min jagħtik xi *kors intensiv* hemm ġew!! Dawk għandhom "*aktar minn Lm5 miljuni favur il-haddiema*"! Barra minn hekk, "*nisa li kienu inattivi mid-dinja tax-xogħol għal aktar minn hames snin, se jiġu mogħtija eżenzjoni mit-taxxa ta' darba għall-ewwel sena li jirritornaw għax-xogħol...*" Jirritornaw FEJN?! Fil-fabbriki mimlija għanqbut?!?!... Le, mal-hass tal-Marsa!

Ritratt... b'mistoqsija!



IN MEMORIAM ! Din għadha hemm b'tifkira?!... "Those were the days, my friend..."

Waslet is-sena 2005!

Hu nteress f' dak li qed jigri fil-gżira tagħna billi taqra

IL-HAJJA f'Għawdex



Il-Lehen ta' l-Għawdxin!

10 ħargiet fis-sena, b'50 paġna dwar:

- ♦ Il-hidma tal-Knisja f'Għawdex
- ♦ Ahbarijiet u grajjiet kurrenti tal-hajja għawdxija
- ♦ Kummenti fuq il-hajja religjuża, soċjali, u kulturali
- ♦ Intervisti ma' persuni Għawdxin u esperjenzi attwali
- ♦ Artikli ta' natura ġenerali
- ♦ Fehmet il-Qarrejja
- ♦ Storja u Folklor tal-gżira tat-Tliet Għoljiet
- ♦ Sports u Sportivi Għawdxin
- ♦ L-aħjar mod biex tirreklama fost 5000 qarrejja regolari

Ġedded l-abbonament tieghek għas-sena 2005, u heġġeg lil hbiebek biex jabbonaw huma wkoll. Imla' din il-formola u ibghatha flimkien ma' čekk jew money order ta' Lm3 jew Lm5 lill-Amministratur, "Il-Hajja f'Għawdex", Lumen Christi Media Centre, Triq Fortunato Mizzi, Victoria VCT111, Għawdex.

Isem _____

Indirizz _____

Nixtieq nabbona (ġdid) jew ingedded l-abbonament għall-2005

Lm3 Abbonament Regolari

Lm 5 Abbonament Sostenitur FIRMA _____

L-INTERVISTA

Il-Milied fix-Xewkija

Dun Eddie Zammit jintervista
lis-Superjur tal-MUSEUM
tas-Subien, Bennie Mercieca



Superjur, il-Milied għal kull organizzazzjoni huwa żmien ta' attivitajiet u inizjattivi. Jekk dan jgħodd għal kulhadd, jgħodd aktar għall-membri tas-Socjetà tagħkom. X' tifikiriet għandek tal-Milied b'rabta mal-Museum u l-parroċċa tax-Xewkija?

Naqbel perfettamente mieghek li, ghalina tal-M.U.S.E.U.M., il-Milied hu żmien ta' attivitajiet u inizjattivi, kemm f'dik li hi hidma materjali kif ukoll mill- aspett ta' inizjattivi pastorali. Dwar il-hidma materjali bi thejjija għall-Milied nista' nghidlek li din tibda minn kmieni. Fil-fatt, ix-xoghol konness mal-premjazzjoni ġenerali tal-Milied jibda mill-ewwel ġimgha ta' Jannar. Grupp ta' membri u studenti jibda x-xoghol tal-ġibs tal- pasturi u ta' l-istatwi li jibqa' sejjer sa Ġunju. Fix-xhur tas-sajf, imbagħad, jinżebghu l- pasturi kollha, filwaqt li f'Ottubru u f'Novembru jinżebghu l- istatwi kollha. Ix-xoghol, imbagħad, fuq il-presepji u l-grotti jsir matul Diċembru. Kieku ma jsirx kollox skond dan il-programm ikun impossibli li nlahhqu nlestu premju għal kull tifel u student, li b'kollox ilahhqu mal-250.

Barra dan, ukoll, isir it-tiżjin tal-Qasam li jibda fl-ahhar ġimgha ta' Novembru biex jitlestha kollox sal-Kunċizzjoni. Barra li jsir it-tiżjin fil-klassijiet tad-duttrina u fil-kurrituri, l-entrata jkollha aspett tassew attraenti bi presepju kbir, bradella mżejna bil-Bambin li tohroġ fil-purċissjoni, bandalori mixgħulin u siġra kbira mdawla.

Ma jonqosx, ukoll, it-tiżjin fil-faċċata tal-Qasam tagħna. Fuq ġenb jitqiegħed board kbir li juri t-Twelid ta' Sidna Ġesù Kristu bil-kelmiet "L-Iben t'Alla sar Bniedem", mdawwal b'kewkba kbira mixgħula. Fuq in-naħa l-ohra ssir grotta kbira ta' l-injam bi statwi 'life size'.

Ta' min isemmi li huma bosta l-ex membri tagħna li jiġu jagħtuna daqqa t'id u ta' dan niringrazzjawhom.


Dwar l-inizjattivi b'aspett spiritwali nitkellmu aktar 'l quddiem.

Għaliex fil-MUSEUM issir din l-attività kollha b'rabta mal-Milied?

Nistghu nghidu bla tlaqliq li fil-Qasam ebda festa liturgika ma tinvolvi daqshekk preparazzjoni remota u prossima jew attivitajiet ta' bixra pastorali daqs il-festa tal-Milied. U dan bir-raġun, għaliex kien il-Fundatur tas-Socjetà tagħna l-Beatu Ġorġ



Preca li ried li din tkun l-akbar ġrajja fil-kalendarju liturgiku għall-membri Mużewmini. Il-Milied hu l-festa tal-*Verbum Dei* - meta l-Iben t'Alla sar Bniedem - l-aktar ġrajja li tolqot mill-qrib lil kull bniedem li jrid jara s-salvazzjoni. Kien Dun Ġorġ innifsu li ried li, lejlet il-Milied, issir, 'dimostrazzjoni' bl-istatwa tal-bambin bhala ċ-ċentru ta' l-attrazzjoni u attenzjoni.



Dan l-aħħar fil-Qasam tax-Xewkija, inawgurajtu kappella sabiħa li sservi kemm għat-tfal kif ukoll għan-nies. X'attività spiritwali ssir, kemm fil-kappella tagħkom kif ukoll fil-Knisja Parrokkjali bi thejjija għall-festi tal-Milied?

Iva, bi pjaċir insemmu li f'Settembru li għadda inawgurajna kappella għda mżejna u attrezzata bl-aħjar mod u bl-isbah mod. Ridna li din tkun iċ-ċentru tal-binja kollha tal-qasam tagħna. Preċiżament, bi thejjija għall-festa tat-twelid ta' Sidna Ġesù Kristu, gol-kappella norganizzaw diversi attivitajiet fosthom ċelebrazzjonijiet bibbliċi u paraliturgiċi, laqgħat ta' talb u Adorazzjoni Sagramentali, servizzi ta' kant ta' għanjiet tal-Milied. Jispikkaw ukoll fin-Novena tal-Milied diversi inizjattivi spiritwali fosthom wiri ta' *videos*, filmi, u *slidefeatures*, *powerpoint presentations*, kollha ffokati fuq il-grajja tat-Twelid ta' Sidna Ġesù Kristu, konferenzi, kwiz, qari u riflessjoni ta' siltiet mill-Bibbja, qari ta' proża u poeżiji b'marka reliġjuża, relatati mal-Milied.



L-attivitajiet li tagħmlu huma mmirati biss għat-tfal li jattendu l-Qasam jew huma miftuħin għall-kategoriji oħrajn? B'liema spirtu jipparteċipaw it-tfal fit-tiżjin u fil-preparazzjoni tal-programmi tal-Milied?

L-attivitajiet u l-inizjattivi pastorali huma mmirati prinċipalment lejn it-tfal, studenti u żgħażaġh. Għalhekk,

nagħmlu kull sforz biex meta nhejju l-*“items”* relatati mat-thejjija tal-Milied, dawn ikunu adatti għall-etajiet u karatterizzati minn l-aspett profundament reliġjuż tal-Milied. Niehdu gost ninnotaw li t-tfal, studenti u żgħażaġh iwieġbu għal dawn l-inizjattivi bi spirtu ta' gabra, riflessjoni u ftuħ il-qalb.

S'intendi, fejn jidhol it-tiżjin u attivitajiet simili l-entuzjażmu tat-tfal, studenti u żgħażaġh ikun evidenti. Għalhekk, hi biċċa xogħol għalina l-katekisti biex nispiritwalizzaw il-hegga tagħhom u nispirawhom pożittivament is-sens ġenwin tal-festi tal-Milied.

Il-qofol ta' l-attivitajiet, nimmaġina li hija l-Purċissjoni bil-Bambin. Kemm hi antika din il-purċissjoni fir-raħal tax-Xewkija? Kif tiġi organizzata llum? X'parteċipazzjoni u x'għajnuna ssibu fl-organizzazzjoni ta' dawn il-festi?



Sewwa qed tghid: il-purċissjoni bil-Bambin hija l-*“climax”* ta' l-attivitajiet konnessi mal-Milied. Fix-Xewkija, din il-purċissjoni saret għall-ewwel darba mis-Socjetà tal-MUSEUM f'Diċembru 1943 u minn dak inhar baqgħet issir regolarment. Però, mill-1993 din il-purċissjoni bdiet issir forma ta' *pageant* li fih jieħdu sehem mal-150 attur bejn tfal, studenti, żgħażaġh u adulti. Hi haġa pożittiva ferm li tant persuni jieħdu sehem f'attività bħal din, li titlob hafna xogħol ta' thejjija. Bla dubju, s-sehem tal-Banda “Il-Prekursur” hu ferm apprezzat u jghin hafna biex il-*pageant* ikun attrazzjoni importanti fil-Purċissjoni tal-Bambin.



Barra l-purcissjoni hemm ukoll il-programm fil-knisja. X'isir ezattament? U x'effett taħseb li jhallu dawn l-attivitajiet fuq it-tfal għal meta jikbru?

Meta l-purcissjoni u l-pageant jidhlu fil-knisja, jsir programm ta' madwar siegħa. Sa ftit snin ilu dan kien jikkonsisti f'kant ta' għanjiet tal-Milied, qari ta' proża u poezija, u l-priedka tat-tifel. Dawn l-ahhar snin qed issir ukoll recita b'tema li għandha x'taqsam mal-Milied.

Ahna konvinti li dawn l-attivitajiet kollha marbutin mal-Milied ihallu tifikiriet sbieħ li ma jithassrux fuq it-tfal, studenti u żgħażaġh. Tant, li bosta drabi niltaqghu ma' adulti li jsemmulna l-attivitajiet tal-Milied ta' meta kienu żgħar u jharsu lejhom b'nostalgija. Nemmu li dawn l-attivitajiet, kemm materjali kif ukoll spiritwali, jghinu biex iżommu hajja u rilevanti t-tal-Milied, filwaqt li jnisslu sentimenti profondament

Sagramenti tal-Qrar u t-Tqarbin. Fiducjużi, wkoll, li dawn l-attivitajiet kollha jghinu biex titnissel attitudni ta' gratitudni lejn Alla u ftuħ il-qalb li twiegeb bl-imhabba għall-imhabba t'Alla l-Missier li wera mhabbtu meta baġtilna lil Ibnu Ġesù Kristu fid-dinja bhala feddej tagħna.

tradizzjoni qaddisa tal-festa religjużi li jressqu lejn is-



Minbarra mill-Museum, isiru attivitajiet oħrajn fil-parroċċa u fir-raħal tax-Xewkija fl-okkażjoni tal-Milied. Xi tghidli dwar dan?


Iva, il-parroċċa torganizza diversi attivitajiet religjużi u spiritwali, kif ukoll kulturali, b'kompetizzjonijiet ta' l-isbah presepji. Il-Kunsill Lokali jzejjen ferm sabih il-pjazza u xi toroq prinċipali. "Radju

Prekursur" jitrasmetti diversi funzjonijiet u attivitajiet li jsiru fil-parroċċa u jtella' skeda speċjali ta' programmi relatati mal-Milied. Il-Banda "Il-Prekursur" barra li tiehu sehem attiv fil-pageant tal-Milied, torganizza "party" kbir għat-tfal u l-istudenti kollha tar-raħal.



X' messagġ tixtieq taqşam mal-qarrejja tagħna fl-okkażjoni ta' dawn il-festi?

Jalla, l-Iben t'Alla li sar bniedem, iġib f'qalb il-qarrejja tal-"Hajja f'Għawdex", il-ferh tal-Milied li hi t-tama, l-ispirtu tal-Milied li hu l-Paċi, u l-qalba tal-Milied li hi l-imhabba.



**SCHOLA
CANTORUM
JUBILATE**

Rapport ta' Silvana Sultana

'Carols By Candlelight 2004'

Is-sena l-oħra l-gzejjer Maltin raw l-ewwel produzzjoni ta' "*Carols by Candlelight*" imtella' mill-*Schola Cantorum Jubilate*. Din it-tradizzjoni hija famuża sewwa u popolari fl-Ewropa, għalkemm l-idea oriġinat fl-Awstralja. Nistghu nġhidu li dik tas-sena l-oħra, għal *Schola Cantorum Jubilate* kienet

suċċess kbir. Barra li l-kor kellu kritika pożittiva bil-kunċert li kien esegwixxa u l-ikel delizzjuż li tlesta b'delikatezza kbira mill-kok ta' Ta' Frenc Restaurant, il-profitti ta' din l-attività marru kollha għad-Dar Ġuzeppa Debono t'Għajnsielem. Din id-dar toffri kenn kif ukoll sapport lil dawk l-ommijiet mħumiex miżżewġa u nisa li jkunu għaddejjin minn diversi problemi.

Wara s-suċċess li rat l-*Schola* s-sena l-oħra, il-kumitat organizzattiv iddeċieda li jtella' t-tieni edizzjoni ta' "*Carols by Candlelight*" nhar is-Sibt, 11 ta' Dicembru 2004. Dan il-kunċert se jkun ukoll il-ftuh uffiċjali ta' l-attivitajiet li jfakkru l-hames anniversarju mit-twaqqif ta' dan il-kor. Għal din is-sena, "*Carols by Candlelight*" ser jinżamm ġewwa Palazzo Palina – Ta' Ċenċ Hotel, Sannat, Għawdex, u jibda fis-7.30p.m, b'kunċert korali mill-*Schola Cantorum Jubilate* taht id-direzzjoni mużikali ta' Marouska Attard. Wiehed ikun



jista' jgawdi diversi '*carols*' u motetti sagri nataliżi mill-Era Rinaxximentali sa dik kontemporanja, mir-repertorju ta' diversi kompożituri bħal John Rutter, Giovanni Croce, Marco Frisina u oħrajn. Matul l-interpretazzjoni tal-*Carols* wiehed ser ikun jista' jammira proġettazzjoni u effetti tad-dawl maħluqa mill-artist stabbilit Għawdexi, Austin Camilleri. Wara t-tmiem tal-kunċert ser issir ikla gala akkumpanjata minn mużika klassika li ser tindaqq minn *Chamber Orchestra*. Għal dawk il-Maltin li ser jattendu għal din is-serata, id-Diriġenti Ta' Ċenċ Hotel iddeċidew li bi prezz speċjali wiehed ikun jista' jqatta' lejl jew tnejn fl-istess lukanda, billi jahbat ukoll *long weekend*.

Il-Hames Anniversarju

Schola Cantorum Jubilate giet imwaqqfa f'Awissu tas-sena tal-Ġublew, is-sena 2000. U għalhekk, is-sena 2005 se tkun wahda speċjali, għax jahbat il-hames anniversarju mit-twaqqif ta' dan il-kor żagħżuġh. Ta' min isemmi li l-Kumitat Organizzattiv għaddej bi thejjija kontinwa biex jipprezenta programm ta' attivitajiet mużikali matul is-sena 2005. Kif semmejna qabel, se tkun proprju "*Carols by Candlelight*" li se tiftaħ dawn l-attivitajiet. Għal dan l-anniversarju speċjali, l-artist żagħżuġh Clive. A. Refalo iddisinja wkoll *logo* ta' l-okkażjoni li se jintuża matul din is-sena fuq pubblikazzjonijiet lokali.

Il-Kor u l-Karità

Bit-twemmin li l-mużika tfawwar qalb il-bniedem bl-imhabba, l-*Schola Cantorum Jubilate* torganizza din is-serata b'serjetà u tikkommetti ruhha għal xogħol iebes u impenjattiv. Nistghu nġhidu li l-laqgħat ta' dawn iż-żgħażaġh waqt hafna provi u kunċerti johlqu sens ta' għaqda, hbiberija sinċiera u lealtà u jippruvaw jgħadduha lis-semmiegħa permezz tal-kant li johroġ mill-qalb. Bħal hafna entitajiet oħrajn, l-*Schola* tkun minn ta' l-ewwel biex tghin lill-għaqdiet filantropiċi bis-servizzi tagħhom, u xi drabi finanzjarjamet. Bhas-sena l-oħra, il-profitti miġburin minn din is-serata ser jingħataw lil "Dar Ġuzeppa Debono" t'Għajnsielem, Għawdex. Matul is-snin din id-dar żiedet il-facilitajiet tagħha biex tkompli taqdi u taghti servizz lil dawk li jitolbu l-ghajnuna. F'din id-dar insibu nies professjonali u voluntiera li jipprovdu servizzi differenti lill-ommijiet, missirijiet u familjari oħra bi problemi ta' trabi li jiġu barra ż-żwieġ. Inholoq ukoll servizz ta' sapport immexxi minn avukat, psikjatra, membri għall-kura tas-saħħa u grupp ta' ommijiet. Dan l-aħħar, qed jorganizzaw is-servizz tal-'*fostering*'.

L-Origini tal-*'Carols by Candlelight'*

Kienet proprju lejlet il-festa tal-Milied tas-sena 1937, meta nibtet l-idea mill-veteran tar-radju Norman Banks ta' "*Carols by Candlelight*". Hu kien miexi mit-triq imsemmija St. Kilda, ġewwa Melbourne, wara li hareġ minn xogħlu tard bil-lejl, fejn lema mara xiha qegħda ġol-kamra tas-sodda tagħha b'xemgħa f'idha u radju maġenba. Din il-mara xweġha b'wiċċha jiddi bid-dawl tax-xemgħa kienet qed tkanta flimkien ma' "*Away in a Manger*", '*carol*' popolari ferm fi żmien il-Milied. Din ix-xena tant impressjonat lil Banks li dahhal f'moħħu li f'lejlet il-Milied 1938 jipprepara serata ta' '*carols*' famużi, għax ried li jgħaqqad lin-nies u jaqsam magħhom il-ferħ kbir li jgħibu dawn il-'*carols*'. L-idea ntoghġbot hafna. Kienu eluf ta' nies, madwar 10,000 persuna, li ngabru f'nofs il-lejl ġewwa l-ġnien magħruf bhala Alexandra biex flimkien ma' kor qawwi ta' 30 vuċi, imdawrin b'eluf ta' xemgħat, jaqsmu din l-esperjenza ġdida ta' "*Carols by Candlelight*". Dan kien propju t-twelid ta' tradizzjoni ġdida għal żmien il-Milied. Għalkemm ix-xemgħa tas-sena 1938 inharqet, nistghu nġhidu li permezz tagħha nxtelgħet xemgħa oħra madwar id-dinja kollha, għax inholqot tradizzjoni annwali f'hafna pajjiżi madwar id-dinja. Bl-istess tema u spirtu, l-*Schola Cantorum Jubilate* għamlet l-istess, meta introduċiet għall-ewwel darba din it-tradizzjoni fil-ġejjer tagħna, biex b'hekk il-Maltin u l-Għawdxin ikunu jistgħu wkoll jesperjenzaw dawn il-mumentali natalizji permezz tal-kant tal-'*carols*' għad-dawl tax-xema'.

Il-*Carols* tal-Milied

Il-'*carols*' tal-Milied huma bbażati kollha fuq lirici kristjani u relatati mat-twelid ta' Ġesù Bambin. Fis-seklu 12, San Franġisk t'Assisi introduċa dawn l-innijiet natalizji waqt is-servizzi liturġiċi. Il-kelma '*carol*' ġejja mill-kelma franċiża '*caroller*' li tfisser danza madwar ċirku. Ġewwa l-Ingilterra, il-protestant Oliver Cromwell ipprobbixxa l-kant tal-'*carols*'. Dan wassal biex hafna



mużika antika intilfet maż-żminijiet. Nistghu nġhidu li l-'*carols*' tal-Milied reġġhu kisbu l-popolarità fl-Era Vittorjana meta n-nies reġġhu bdew igawdu l-gost tal-mużika u l-kant li dawn il-'*carols*' kienu johlqu. Meta bdiet tiġi osservata r-religjon fl-Istat Uniti u fl-Ingilterra, il-popolarità ta' dan il-kant natalizju kiber fiż-żewġ pajjiżi fil-bidu tas-seklu 19. Nhar is-Sibt 11 ta' Dicembru, l-*Schola Cantorum Jubilate* sejra tipprezenta varjetà kbira ta' '*carols*' ta' żminijiet u tradizzjonijiet differenti. L-interpretazzjoni tal-'*carols*' li se jagħti l-kor tibda minn dawk li llum nistghu nsejnhom il-klassiċi tradizzjonali, fejn fosthom insibu "*Silent Night*", "*O Holy Night*", "*O Come All Ye Faithful*", u oħrajn. Fil-programm ser nisimghu wkoll motetti sagri mill-Era Rinaxximentali; jiġifieri kompożizzjonijiet tas-seklu 15. Fosthom insibu "*Cantate Domino*" tal-kompożitur Croce, "*Psallite*" u "*En Natus Est Emmanuel*" ta' Praetorius, flimkien ma' oħrajn kontemporanji bħal "*Christmas Lullaby*" miktuba mill-kompożitur Inġliż John Rutter. Ma nistghux inhallu barra l-ghanjiet tradizzjonali ta' pajjiżna. Il-Kumitat Organizattiv inkluda wkoll l-ghanja tradizzjonali Maltija tant popolari – "*Ninni la tibkix iżjed*" miktuba minn Patri Indri Schembri s.j. F'dan il-programm se nisimghu lill-kor ikanta xi '*carols*' li se jiġu akkumpanjati minn Mro. Stephen Attard bid-daqq tal-orgni, orgni, u oħrajn ser jiġu kantati '*a cappella*'. Ikun hemm ukoll orkestrina li takkumpanja lill-kor waqt diversi ghanjiet kif ukoll waqt l-ikla gala.

Il-*Post* ta' l-*Avveniment*

Il-lukanda Ta' Ċenċ ġewwa Sannat, hija ddisinjata biex tithallat mas-sbuhija tan-natura u tipprovdi atmosfera ta' mistrieħ u lussu. Fl-entratura ta' din il-lukanda wiehed isib torri li jissimbolizza wkoll l-istess lukanda. Fl-antik, dan it-torri kien '*kalkara*', jiġifieri jintuża biex fih jifarrku blokki tal-ġebel artab u eventwalment isir il-ġir li kien ta' użu siewi għall-bennejja ta' dak iż-żmien. Il-palazz li hemm maġenb il-lukanda huwa magħruf bhala Palazzo Palina. Skond hafna storiċi, dan kien mibni fil-perjodu ta' bejn l-1697 u l-1720. Ta' min isemmi li f'dan iż-żmien, il-ġejjer Maltin kienu mmexxija mill-Gran Mastru Ramon Perellos Y Roccaful li fl-istess palazz instabet ukoll l-arma tiegħu.

U hekk kif id-dawl tax-xemgħat jixgħel id-dlam tal-lejl, dan l-avveniment mużikali jixgħel u jfawwar il-qalb bil-paċi u jimla r-ruħ bl-ispirtu ferrieħi tal-Milied.

Konferenzi Speċjalizzati miċ-Ċentru Spiritwalità Tereżjana f'Għawdex



Din is-sena se nerġghu norganizzaw f'Għawdex xi konferenzi li jittrattaw dwar l-ispiritwalità Karmelitana Tereżjana, u li jkunu se jsiru jew ġa saru fiċ-Ċentru f'Malta. Din is-sena dawn il-konferenzi se jsiru fis-Sala tal-Konferenzi tal-'Lumen Christi' Media Centre, Triq Fortunato Mizzi, Victoria Tel: 2156 0496, nhar ta' Ġimgħa fil-5.00 p.m. minn Jannar sa April u minn Novembru sa Dicembru, u fis-6.00p.m. f'Ġunju, Lulju u Settembru. Il-programm għal din is-sena hu dan li ġej:



• **Il-Ġimgħa 28 ta' Jannar fil-5.00p.m.** - Victoria, Għawdex, fis-Sala tal-Konferenzi 'Lumen Christi': konferenza *It-Talb fil-knisja tal-bidu u f'S. Tereża ta' Ġesù (1)* minn P. Alfred Grech OCD.

Nagħtu harsa hafifa biex naraw x'inhu t-talb, x'kienet t'fisser il-hajja ta' talb fil-knisja tal-bidu u x'tip ta' formazzjoni fit-talb kien ikollhom il-katekumeni qabel ma kienu jirċievu l-Magħmudija. Naraw ukoll kif bdew il-Patrijiet tad-Deżert u l-hajja ta' talb tagħhom.

• **Il-Ġimgħa 11 ta' Frar fil-5.00p.m.** - Victoria Għawdex, fis-Sala tal-Konferenzi "Lumen Christi": konferenza *It-Talb fil-Knisja tal-Bidu u f'S. Tereża ta' Ġesù (2)* minn P. Alfred Grech OCD. F'din il-konferenza se nitkellmu dwar it-talb Tereżjan kif ghexitu u hasbitu S. Tereża ta' Ġesù. Se naraw kif il-veru metodu ta' talb, Tereżjan hu li toqghod "fil-kumpanija ta' Ġesù". Nitkellmu wkoll fuq il-metodu klassiku tat-talb Karmelitan u kif S. Tereża ta' Ġesù tissuggerixxi "metodu" ta' talb Prattiku, utli għal kulhadd.

• **Il-Ġimgħa 18 ta' Marzu fil-5.00p.m.** - Victoria, Għawdex, fis-Sala tal-Konferenzi "Lumen Christi": konferenza *L-Ewkaristija fil-Messagġ ta' Tereża ta' Lisieux: Is-Sagrament tat-Triq iċ-Ċkejna* minn P. Manwel Schembri OCD.

Sa minn tfulitha, Therese ta' Lisieux hassitha qrib l-Ewkaristija. Il-missjoni tagħha li ssalva l-erwieh sabitha fil-mument tagħha tat-talb, iżda għet imlahhma f'żewġ mumenti kruċjali ta' hajjitha marbuta ma' l-Ewkaristija. Ghaliha, Ġesù Ewkaristija kien "l-Atomu Ckejken", fejn Alla l-Qawwi juri l-kobor tiegħu meta jsir dgħajjed u jobdi għal-lehen tas-sacerdoti. L-Ewkaristija ma kenitx biss devozzjoni, imma programm ta' hajja. Ġesù nnifsu ha hsieb li jhallilna Sagrament li jiġbor fih it-Triq iċ-Ċkejna tat-Tfulija Spiritwali.

• **Il-Ġimgħa 29 ta' April fil-5.00p.m.** - Victoria, Għawdex, fis-Sala tal-Konferenzi "Lumen Christi": konferenza *L-Ewkaristija fil-Hajja u fil-Kitbiet tal-Beata Elizabetta tat-Trinità* minn P. Juan DeBono OCD.



Il-Koncilju Vatikan II jghallimna li “l-Ewkaristija hi l-ghajn u l-quċċata tal-hajja nisranija kollha” (LG 11). Prova ċara hi l-hajja tal-Beata Elizabetta tat-Trinità. Din il-qaddisa li mietet fl-1906, fl-età ta’ 26 sena, mhux biss kellha hajjitha immarkata minn mumentu ewkaristiċi importanti hafna, imma wara li fehmet eżattament x’inhil-Ewkaristija ghexet kull ċirkostanza ta’ hajjitha minn prospettiva ewkaristika. Bir-raġun kollu li Patri Konrad De Meester, l-aktar wiehed li qatt dahal f’kuntatt mal-kitbiet tal-Beata, jiddefinixxi lil Beata Elizabetta tat-Trinità bhala “Elizabetta ta’ l-Ewkaristija”.

• **Il-Ġimgha 17 ta’ Ġunju fis-6.00 p.m.** – Victoria, Ghawdex, fis-Sala Konferenzi “Lumen Christi”: konferenza *L-Appostlu ta’ l-Ewkaristija: Il-Beata M.Kandida ocd* minn P.Wistin Vella OCD.

Intqal li l-Beata M.Kandida ta’ l-Ewkaristija hija l-aktar karmelitana ġenjali u originali f’dik li hija spiritwalità ewkaristika. Ghexet qrib it-tabernakli. Issiehbiet fi preżenza reali ta’ Ġesù. Kulma tmur qieset lilha nfisha bhal Marija ohra li thares u twassal lil Ġesù Ewkaristija lill-bnedmin kollha...

Damet ghoxrin sena tistenna biex tidhol fil-klawsura karmelitana terezjana f’Rausa, Sqallija, għax il-ġenituri kienu kuntrarju li hija ssir reliġjuża. B’rassenjazzjoni u b’sens ta’ missjoni daret mal-ġenituri tagħha għal snin twal. U meta mietu u setgħet taqta’ xewqitha, hutha abbandunawha, bla qatt ma tawlu fil-grad tal-monasteru biex jarawha. Izda sabet komunità li habbitha u kmieni wara l-professjoni tagħha għażluha biex tkun prijura tagħhom u damet taqdi bhala omm u għalliema għal 24 sena shah. Il-bastun u l-ghan ta’ hajjitha kien Ġesù Ewkaristija...




• **Il-Ġimgha 15 ta’ Lulju fis-6.00 p.m.** – Victoria, Ghawdex, fis-Sala Konferenzi “Lumen Christi”: konferenza “*O Fjamma hajja ta’ mħabba*”. *Id-dinamika tal-imħabba pura skond San Ġwann tas-Salib* minn Rita Grima.

Minn fost ix-xogholijiet ta’ San Ġwann tas-Salib, xejn

daqs il-Fjamma Hajja ta’ Mħabba ma tikxfu bhala n-namrat per eċċellenza ta’ Alla. Dan id-diskors jagħti dawl fuq xi tfigħer tinnamra mal-Hallieq tiegħek u fejn twassal l-imħabba pura li minnha jtkellem tant tajjeb San Ġwann tas-Salib f’din il-poeżija tiegħu.

• **Il-Ġimgha 30 ta’ Settembru fis-6.00 p.m.** – Victoria, Ghawdex, fis-Sala Konferenzi “Lumen Christi”: konferenza *Niltaqgħu kuljum fiċ-Ċentru. L-Ewkaristija fil-hajja karmelitana* minn P.Alexander Vella O.C.



Ir-regola karmelitana titlob li jinbena oratorju f’nofs iċ-ċelel fejn l-ahwa jiltaqgħu ta’ kull filghodu għall-quddiesa. Dan l-ordinament hu mimli simbolizmu u jagħti tonalità partikulari lill-Ewkaristija fit-tradizzjoni karmelitana. Wara li neżaminaw dan fid-dettall, nieqfu fuq xi rappreżentanti kwalifikati tat-tradizzjoni karmelitana biex naraw x’kienet tfigħer għalihom l-Ewkaristija.

• **Il-Ġimgha 25 ta’ Novembru fil-5.00 p.m.** – Victoria, Ghawdex, fis-Sala tal-Konferenzi “Lumen Christi”: konferenza *S. Ġwann tas-Salib u l-Arti mill-Prof. Dun Peter Serracino* Englott.

TROPICAL FOREST

Aquarium, Pet & Garden Centre



Mġarr Road, Xewkija,
Gozo - Malta.
Tel: 2156 3805
Mob: 9986 4255

Il-Ġrajja tal-Milied

VERSI RIFLESSIVI

Intom tafu, ja ħbieb tiegħi,
sew tal-bogħod u kemm tal-qrib,
illi fostna reġa' magħna
il-Milied ta' l-aqwa Sid.

Iva ħbieb, il-ħolqien kollu
qiegħed jifraħ bit-twelid
ta' Ġesù ċkejken tarbija,
għajn ta' mħabba, għana, gid.

Biex jifdina u jsalvana
il-Bambin tweled fil-faqar
go benniena, fuq ftit tiben,
xejn ma kellu biex jinsatar.

Il-lejl kien kiesaħ u xitwi,
ma kont tilmah l-ebda ruħ;
ċappa dlam taqtgħu b' sikkina
il-ħolqien, sieket, mitruħ.

Hin bla waqt, qtajja' ta' angli
dawlet, xegħlet lis-smewwiet;
f'tebqa t'għajn il-ħajja stejgret,
l-arja bl-għana dlonk imtliet.

Aħbar tajba lill-qlub kebbset:
"F'Betlem tweled il-Bambin.
Ejjew lilu nagħtu qima,
għagglu fis, titilfux hin!

Ġewwa stalla lilu ssibu:
araw ftit l-għageb li sar :
tifel ċkejken fil-bard rieżaħ,
lilu jsaħħnu baqra u ħmar".

Għarkupptejhom hemm ir-ragħajja
sabiex Lilu jadurawh.

Tfaċċaw dlonk is-Slaten Maġi,
deheb, incens u mirra tawh.

Bambin ċkejken, aħna wliedek
f'dan il-jum x'sejrin nagħtuk?!
Qalbna mfawra kollha mħabba,
tiegħek nibqgħu, inwiegħduk.

Ejja tweled ġewwa djarna,
itfa' l-ankri, toħroġ qatt;
irriduk li tgħammar f' qalbna,
ma jifridna minnek ħadd!

Keċċi l-gwerer, nessi l-firda
Li qegħdin ifarrku 'l ġnus;
Milied 'tina, t'hena u paċi,
o Bambin ħelu w gustus!

Kav. Joe M. Attard
Dicembru 2004



Mater Dei

Kollok kemm int tassew sabiħa u pura,
Isbaħ mill-qamar u mix-xemx fid-dija,
Ogħla mill-angli f' dik li hi qdusija,
M'hawnx oħra bħalek, l-ebda kreatura.

Int l-għaxxa t'Alla u žina tan-natura
Li rgajt sebbaħt bi ġmielek wara l-ħitja.
Int l-omm għażiża ta' Ġesù Messija
Li minnek ried ta' bniedem jieħu s-sura.

Biex jieħu ġisem bħal dak l'inti tajtu,
Nadif bħal tiegħek li bix-xemx inkesa,
int biss ridt tkun, ħadd ħliefek, fost in-nisa.

Għalhekk min jaf meta quddiemek rajtu,
kemm bews minn fommok ħareġ għal fuq fommu,
waqt li sejjahlek bl-isem ħelu t'ommu!

Mons. Giuseppe Farrugia Gioioso
1887-1969

IS-SENA EWKARISTIKA, IŻ-ŻĠHAŻAGH, U L-MAĠI

Il-Messaġġ tal-Papa għall-Jum Mondjali taż-Żgħażaġh, li se jsir f'Cologne (il-Ġermanja) f'Awissu 2005 bit-tema:

“ĠEJNA NADURAWH”

Billi din hija s-Sena tal-Ewkaristija u billi f'Cologne skond tradizzjoni antika jiġu meqjuma r-relikwiji tas-Slaten Maġi, il-Papa jappella liż-żgħażaġh biex ikunu **IL-MAĠI TAT-TIELET MILLENJU**, li jimxu pass pass fuq it-triq li qabdu huma halli jfittxu u jsibu u jaduraw lil **ĠESÙ L-MESSIJA**.



1. TELQU

“Telqu” (Mt.2)
Hallew kollox u bdew vjaġġ twil u iebes. Bhalhom intom, żgħażaġh tad-dinja, intom wkoll qed tithejjew biex taghmlu dan “il-vjaġġ” biex tiltaqghu ma’ Kristu.

2. IMXEW

“Imxew wara kewkba” (Mt 2.9)
Waslu Betlehem għax hallew il-kewkba tiggwidahom.
“Meta raw l-kewkba, mtlew b’ferh kbir (Mt 2.10). Meta nħallu Lilu jmexxina, qalbna tfur b’ferh kbir u genwin.



3. RAW


“Daħlu u raw lit-tifel ma’ ommu Marija” (Mt 2.11)
Gharfu li hu l-IBEN WAHDIENI ta’ Alla.
Stagħġbu quddiem Alla
“li għad li kien għani, ftaqar” (2 Kor 8.9)

4. SABU

“Sabu lil Ġesù f’Betlehem, iddar tal-Hobż”, hu li sejjah lilu nnifsu “Jiena l-Hobż tal-Hajja”. (Ġw 6.35)

Dan l-istess Ġesù ta’ Betlehem hu prezenti fis-Sagrament tal-Ewkaristija.

Fil-maxtura ta’ Betlehem kien mohbi taht id-dehra ta’ tarbija. Illum insibuH fl-Ostja Ikkonsagrata u nadurawH sagramentalment prezenti bil-ġisem, bid-demm, bir-ruh u bid-divinità... Hu joffri lilu nnifsu lilna bħala “il-hobż tal-hajja ta’ dejjem”.



APPELL: Il-Quddiesa għalhekk issir l-appuntament ma’ Dak li ta lilu nnifsu kollu kemm hu għalina. Ersqu lejn is-Sagrament tal-Altar, speċjalment f’din is-Sena tal-Ewkaristija.

Hemm insibuH magħna DEJJEM!



Riflessjonijiet miġbura minn A.C.M.



5. ADURAWH

"Inxtethu fl-art jadurawh" (Mt 2.11)

Fil-maxtura l-Maġi GHARFUH U ADURAWH bhala l-Messija.

Ahna llum nistghu NADURAWH FL-EWKARISTIJA u NAGHRFUH bhala l-HALLIEQ, L-UNIKU MULEJ U FEDDEJ TAGHNA.

6. OFFREW

"Fethu l-kaxxi tat-teżori u OFFREWLU bhala rigali, deheb, incens u mirra." (Mt 2.11)

Ir-rigali li offrew ifissru l-vera ADORAZZJONI Bid-Deheb adurawh bhala Alla.

Bil-**Incens** stqarrewh bhala Saċerdot Etern.

Bil-**Mirra** stqarrewh bhala l-Profeta li jxerred demmu biex ihabbeb l-umanità ma' Alla l-Missier.

Appell liż-Żgħażaġh

Gheżiež żgħażaġh, offru intom wkoll lill-Mulej:

- ◆ **Id-deheb ta' hajjitkom;** jiġifieri il-libertà li timxu warajh bl-imħabba.
- ◆ **L-incens: it-talb tagħkom ta' kuljum.**
- ◆ **Il-mirra: il-gratitudni tagħkom lejH.**

7. QABDU TRIQ OĦRA

"Imbagħad qabdu triq oħra u reġġhu lura lejn arthom (Mt 2.12)

Din il-bidla fir-rotta tfisser il-Konverżjoni. X' titlob minna?

- ◆ **Naduraw** lil Alla "fl-ispirtu u l-verità (Ġw. 4.23)
- ◆ **Noffru** ġisimna b'sagrificċju haj qaddis, li jogħgob lil Alla.
- ◆ **Ma nimxux max-xejra ta' did-dinja** iżda nibdlu l-fehmet tagħna biex nagħrfu x'inhi r-rieda ta' Alla, x'inhu li jogħgbu, u x'inhu perfett (Rum. 12. 1-2).
- ◆ **Nagħmlu għażla tajba** f'hajjitna:
 - a. Hemm il-vokazzjoni għall-hajja saċerdotali jew ikkonsagrata. Nghidulu "Iva" jekk isejhilna.
 - b. Hemm wkoll il-vokazzjoni ordinarja li ġejja mill-magħmudija. Nghixu l-hajja nisranija fi "standard għoli", jiġifieri fil-qdusija.

Attenti mill-Idolatrija

ADURAW LIL ALLA WIEHED U VERU, agħtuh l-ewwel post f'hajjitkom.

Għalhekk oqghodu attenti

- Minn riti reliġjużi li ma jaqblux mal-fidi nisranija
- Mill-idoli tas-suċċess u tal-poter.
- Minn ideat mgħawġa dwar Alla (bħal dawġ ta' "New Age")
- Minn illużjonijiet foloz u modi fiergħa.
- Mill-hajriet tal-ghana, konsumiżmu u vjolenza sottili ipprezentati lilkom mill-Mass Media laxka.

ADURAW LIL KRISTU BISS!

HU L-BLATA LI FUQU TIBNU L-FUTUR TAGHKOM U DINJA AKTAR GUSTA.

HU L-PRINĊEP TAL-PAĊI!



8. TAW XIEHDA

Meta niltaqghu ma' Kristu u nilqghu l-Vangelu Tiegħu, hajjitna tinbidel. U nhossuna mbuttati biex ngħaddu lill-oħrajn l-esperjenza tagħna u nghidulhom dak li rajna ahna f'hajjitna. **Għad hawn ħafna nies li għadhom ma jafux kemm iħobbhom Alla, u għalhekk jibqgħu 'l bogħod Minnu.**


Hu għalhekk meħtieġ u urġenti li ahna **nagħtu xhieda quddiemhom** u nuruhom kemm iħobbhom Kristu. Inkunu messaggjiera tal-Verità Tiegħu.


GHELUQ

Fil-vjaġġ tagħkom, Marija, "Il-Mara ta' l-Ewkaristija"

-tmexxi l-passi tagħkom lejn Ġesù, -iddawwalkom fid-deċiżjonijiet tagħkom,

-u tghallimkom tħobbu dak li hu Veru, dak li hu Tajjeb, dak li hu Sabiħ.





L-INŻUL U T-TLAJJA TA' HAJJA MQALLBA

Kan. Joe Mejlak: "RWIEFEN", Victoria 2004, A&M Printing,
pp.114, Lm2.

Biex ifakkar is-sittin sena tieghu, il-Poeta Ghawdexi l-Kan. Joe Mejlak, nepputi tal-Poetessa Ghawdexija Mary Mejlak, li s-scena d-dichla taghlaq 100 sena minn twelidha u 30 sena minn mewtha, dan l-ahhar ipprezenta lill-pubbliku t-tieni ktieb tal-poeziji tieghu bl-isem ta' "Rwiefen".

Kif jistqarr il-poeta nnifsu fid-dahla tal-ktieb, huwa ta dan l-isem lil din il-pubblikazzjoni tieghu ghaliex f'din id-damma ta' poezija Mejlak jesprimi dak kollu li hass f'qalbu matul l-inzul u t-tlajja' tal-hajja mqallba tieghu li habbtu fuqu bla hniena. Fi "Rwiefen" qed jidhru whud mill-poeziji tieghu li kienu ghadhom ma rawx id-dawl ta' l-istampa.

Is-Sur Carm Cachia, ghalliem tal-Malti fl-iskola Post Sekondarja Sir M'Ang Refalo ta' Victoria, fl-istudju li ghamel lil Mejlak ghal din il-gabra ta' poeziji, jistqarr li minn bejn il-versi ta' dawn il-poeziji, johrog ritratt fidil hafna tal-Kan. Joe Mejlak, il-karattru tieghu, jifhem ahjar x'gaghlu jiktibhom u kultant jinduna bi bnadi ohra, aktarx oskuri, li forsi l-poeta nnifsu ma jkunx jaf li jezistu.

Il-kritiku jsostni li minhabba s-sena li tressqu lejn it-tmiem li jhoss il-poeta, il-poezija hija krepuskolari ghaliex fiha donnu jinsab maqbud bejn dawl u dlam, bejn hajja u mewt, tant li l-qarrej jiehu idea ta' ambjent kjar-oskur. U dan kollu jidher car f'uhud mill-poeziji li qed jidhru fi "Rwiefen".

Izda mill-pessimizmu li jispikka f'dawn ix-xogholijiet u ohrajn simili, jitfa'ca wkoll l-aspett tat-tama, il-lat pozittiv. Infatti, ghalkemm f'xi poeziji johrog is-sens qawwi ta' qtigh il-qalb, dan il-qtigh il-qalb hu marbut mal-hajja ta' din id-dinja. Is-sacerdot-poeta jaghraf isib it-tama fil-hajja ta' wara l-mewt. Meta huwa jhoss li l-piz tal-vjagg fuq din l-art qieghed jaghfas sewwa, hu jhares lil hinn mill-mewt ghal hajja ahjar.

Haqa ohra li ttajjar l-arja negattiva li hemm f'hafna mill-poezija tieghu hija l-istess gibda poetika li ghandu l-poeta, li jhossu kburi li hu poeta u l-lehma poetika li jhoss li ghalih hi bhal vokazzjoni ohra.

Cauchi jkompli jikkummenta li minkejja li f'din il-gabra ta' poeziji, Mejlak aktar jidher bhala poeta realistiku-modern milli tradizzjonali-romantiku, il-vena romantika fil-poezija tieghu titfa'ca kull tant u tant. F'dawn il-poeziji, Mejlak juri sens qawwi ta' nostalgija lejn il-passat remot li ghalkemm kien sabih hafna kien qasir wisq, intemm darba ghal dejjem u f'qalb il-poeta halla bhal vojti li mhux la kemm jimtela. Hu jitbekka, fost ohrajn, il-mumententi sentimentali ta' l-ewwel imhabba li sqietu ftit pja'cir u tant morr.

F'Mejlak jinhass ukoll l-aspett patrijottiku u iktar u iktar l-aspett religjuż, l-iktar meta huwa jiftah qalbu mal-Mulej, li fih hu ghandu fidi kbira. Minkejja d-dalma li tahkmu, hu jaf li l-Mulej ghad ipattilu taghha meta jurih id-dawl wara din il-hajja. Il-Kanonku ghandu wkoll ghadd ta' poeziji ddedikati lill-Madonna flimkien ma' numru sabih ta' ohrajn li huwa kiteb ghal okkazjonijiet speċjali.

Il-Poeta Mejlak xi ftit jew wisq ghadu marbut ma' l-istil tradizzjonalista tal-Letteratura Maltija tal-hamsinijiet. Huwa juri hila fit-thaddim tal-lingwa, fl-ghazla tal-kelma u l-ghalqa semantika li jaghmel uzu minnha, aktarx li ghandha mis-semitiku aktar milli mir-rumanz, filwaqt li l-aspett anglo-sassonu ma jidher imkien.

Jekk trid issir taf lil Joe Mejlak "inside out", hu f'idejk l-ahhar publikazzjoni tieghu "Rwiefen" u mbaghad kellimni!


Kav. Joe M. Attard



John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108. ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt



Ghawdex 300 sena ilu



Arkivju Nazzjonali Ghawdex

Pagna mill-Arkivju Nazzjonali -130

Ricerka ta' Joseph Bezzina

©2004

BATTIKATA GHAD-DIFIŻA TA' GHAWDEX

Id-dokument numru mija u tletin li qeghdin nipublikaw f'din is-sensiela ta' pagħni mill-Arkivju Nazzjonali ta' Ghawdex għandu x'jaqsam ma' spiza magħmula mħabba d-difiża tal-gżira. L-ispiza tinsab registrata fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1704–1705), folju 18r (NAG, UG, Acta, 9/1704–1705, f. 18r). Din li ġejja hi traskrizzjoni ta' l-ewwel parti tad-dokument: Signore Notaio Aloysio Grech,

giurato e tesoriere di questa Università del Gozo riceverete l'infrascritta somma che havete speso per le due cannoni mandati da Malta per il Torre Dwejra, come siegue ...

B'din id-dahla tibda l-lista ta' l-ispiza li għamlet l-Universitas biex ingarru żewġ kanuni tal-hadid minn Malta għat-torri tad-Dwejra, Ghawdex. Il-kanuni kienu mogħtija lill-Universitas mill-Kavallieri ta' San Ġwann.

It-torri tad-Dwejra, li jġi fuq ir-rih ta' Hagret il-General u l-port tad-Dwejra, inbena mill-

istess Universitas fis-sena 1652. It-torri għandu bażi ta' kemm kemm iktar minn tnax-il metru kwadru, waqt li l-hitan għandhom h-xuna ta' kwazi tliet metri u nofs.

L-ispiza għall-garr tal-kanuni mill-Port il-Kbir sad-Dwejra telgħet b'kollox sittax-il skut u disgha rbghajja, qrib 3.50, ma' Lm1.50. Il-flus intefqu kif ġej.


• Disgha rbghajja lil Dumink Pace talli għamel sitt vjaġġi biex refa' l-kanuni minn fejn kienu Malta għal fuq il-barkun li bih ingabu Ghawdex;

• Tliet skuti u sitt rbghajja lil Censu Zirafa li ma' gaj ta' erbatax-il raġel għenu fl-irfiegħ tal-kanuni Malta u, imbagħad, fil-garr tagħhom mill-Imgarr, Ghawdex, sat-torri tad-Dwejra;

• Sitt rbghajja lil Toni Pace u Dumink Pace, żewġ burdnari, li għamlu żewġ vjaġġi mill-Imgarr sat-Torri tad-Dwejra u lura, erba' vjaġġi b'kollox, bl-irkaptu jew l-attreżzi għat-tluġ tal-kanuni fuq it-torri;

• Tnax-il skut lill-Mastru Mikiel D'Andalona, li ha hsieb il-kiri u l-hlas tal-barkun u tal-karru għall-garr tal-kanuni minn Malta għall-Imgarr u mill-Imgarr għad-Dwejra.

Battikata mhux zghira fi żmien li f'it li xejn kien hawn toroq, li l-ftit li kien hawn kienu kollha hofor u żrar, u li l-irfiegħ u l-garr ried isir kollu min-nies u bil-bghula. Din il-hidma u l-ispiza marbuta magħha jixhdu li l-Universita qatt ma qagħdet lura biex toffri l-ahjar harsien possibbli lill-poplu Ghawdexi.





IT-TRINITÀ QADDISA Misteru Ewlieni

KITBA TA' MONS. ISQOF NIKOL Ġ. CAUCHI

(Jaqbad mal-aħhar ħarġa)

TIFSIR TAT-TERMINOLOĠIJA

Biex tista tiffformula d-domma tat-Trinità, l-Knisja kellha tiżviluppa terminoloġija apposta, billi tiehu ċerti konċetti u nozzjonijiet ta' orġini filosofika, bħalma huma "sustanza", "persuna", "ipostasi" u "relazzjoni". Izda l-misteru jibqa' dejjem xi haġa li l-mohħ tal-bniedem ma jistax jifhem u l-filosofija u r-raġuni umana ma jaslju qatt biex ifissruh. Hemm ukoll termini ohra li nsibuhom fit-trattat dwar it-Trinità u li jehtieġu li jiġu spjegati, bħal ma huma "proċessjoni" u "missjoni".

Ghad li dan it-tifsir dwar "natura" u "persuna" diġa gie mgħoti qabel fit-taqsimha dwar "il-Persuna Divina ta' Kristu", ta' min iżid jghid li:

(i) Hafna drabi, bil-kelmiet "sustanza", "natura" jew "essenza" nifhmu l-istess realtà. Kif josserva il-Katekiżmu tal-Knisja Kattolika (n. 252): "Il-Knisja tuża l-kelma 'sustanza' u xi kultant flokha tuża l-kelma 'essenza' jew 'natura' biex tfisser l-Esseri ta' (Dak li hu) Alla wiehed; tuża l-kelma 'persuna' jew 'ipostasi' biex tfisser il-Missier, l-Iben u l-Ispirtu s-Santu, fl-ghażla tassew tagħhom minn xulxin; u tuża l-kelma 'relazzjoni' biex tfisser li d-distinzjoni jew l-ghażla bejniethom tiġi mill-mod kif huma għal xulxin."

"In-natura" hija r-realtà li biha s-sugġett jista' jeżisti, jghix u jaġixxi. F'kull bniedem hemm natura u persuna waħda, għad li ma humiex u ma jfissrux l-istess haġa f'Alla, imma n-natura jew l-essenza hija waħda, waqt li l-persuni huma tlieta.

(ii) Rigward il-konċett ta' "persuna", mir-rivelazzjoni nafu li hemm distinzjoni jew għażla reali bejn natura u persuna, għaliex fi Kristu hemm żewġ naturi, umana u divina, imma persuna waħda, dik ta' l-Iben t'Alla. Minn dan nikkonkludu li f'Alla, natura u persuna huma realment magħżulin minn xulxin.

Il-kelma "persuna" użata b'riferenza għal Alla, giet definita mill-Knisja hafna drabi u b'mod ċar f'diversi mill-Konċilji li semmejna. Mill-aspett teoloġiku, "persuna" hija sustanza jew realtà intelligenti u individwali, jiġifieri li hija waħda fiha nfisha u distinta mill-ohrajn.

Boezio tana d-definizjoni klassika "*Persona est naturae rationalis, individua (incommunicabilis) substantia*" - Il-persuna hija sustanza jew realtà,

individwali u inkommunikabbli ta' natura intelletwali. Għalhekk ma tistax tkun persuna, haġa jew realtà li hija nieqsa mir-raġuni u mill-volontà u li m'għandhiex element spiritwali. Il-persuna hija s-sugġett jew dak li jeżisti, jghix u għandu l-atti jew għemejjel tiegħu.

(iii) Meta nghidu "relazzjoni" nifhmu xi konnessjoni jew rabta li jista' jkun hemm bejn żewġ ħwejjeġ jew żewġ persuni u dawn jissejju t-"termini" jew truf tar-relazzjoni. Nesprimu relazzjoni bejn żewġ bnedmin, meta nghidu: "dan jiġi mill-iehor u x'jiġi minnu". Ir-relazzjoni tista' tkun jew reali, jekk hija mibnija fuq dak li jeżisti realment, jew loġika jekk tiddependi jew hija mibnija unikament fuq il-hsieb; fi kliem iehor, hija reali meta l-fundament tagħha jeżisti u mhux fil-mohħ biss; tkun relazzjoni mentali, meta l-fundament tar-relazzjoni ikun sempliċi konċett jew huwa hsieb biss. Hekk ir-relazzjoni bejn l-ghalliem u l-istudenti, bejn il-ġenituri u l-ulied, hija relazzjoni reali, għaliex it-tagħlim jew it-tnissil tal-hajja jeżisti tabilhaqq, iżda r-relazzjoni grammatikali bejn is-sugġett u l-predikat tas-sentenza hija sempliċement relazzjoni loġika, jew ivvintata minn mohħ il-bniedem. Ir-relazzjoni f'Alla hija reali u sostanzjali.

F'Alla, d-distinzjoni bejn il-Persuni tikkonsisti fir-relazzjonijiet differenti ta' l-orġini tagħhom jew fil-mod kif waħda tipproċiedi mill-ohra. Hekk, l-Iben huwa distint mill-Missier, għaliex ġej minnu, jew hemm r-relazzjoni ta' filjazzjoni li hija realtà sussistenti. L-Ispirtu s-Santu huwa distint mill-Missier u mill-Iben, għaliex jipproċiedi, jew ġej minnhom it-tnejn bħal minn prinċipju wiehed; jew nistghu nghidu wkoll li l-Ispirtu s-Santu huwa distint



“It-Trinità”- ikona Russa tas-Seklu 18 - Anon.

mill-Ewwel u t-Tieni Persuna, minhabba r-relazzjoni ta' 'spirazzjoni' attiva wahda, għax hija l-istess fil-Missier u fl-Iben.

(iv) Fil-kontest teologiku, il-kelma “proċessjoni” tfisser l-att li bih persuna jew haġa tiġi minn persuna jew haġa oħra, jew l-oriġini ta' realtà minn realtà oħra. It-teologji jagħmlu distinzjoni bejn proċessjoni esterna (*processio ad extra*) bħal ma hija dik tal-kreaturi li huma gejjin jew maħluqin minn Alla, u l-proċessjoni interna (*processio ad intra*) li hija dik li

hemm fit-Trinità Qaddisa.

Tissejjah “proċessjoni esterna” meta t-terminu tal-proċessjoni jew dak li jipproċiedi, jkun jew jeżisti barra mill-oriġini tiegħu, cioè, jibda jeżisti barra mill-prinċipju li minnu jkun ġej. Tkun proċessjoni interna meta hija att immanenti, cioè meta t-terminu tal-proċessjoni, jew dak li jipproċiedi, jibqa fl-oriġini tiegħu u ma jinqatgħax minnha.

Il-proċessjoni tal-Verb Etern u ta' l-Ispirtu s-Santu hija att immanenti tat-Trinità Qaddisa. Skond il-Kredu nisrani, f'Alla hemm żewġ proċessjonijiet interni, cioè dik tal-Iben li huwa mnissel mill-Missier, u dik ta' l-Ispirtu s-Santu li jipproċiedi jew ġej bi spirazzjoni mill-Missier u mill-Iben. Il-kelma “tipproċiedi” li minnha ġej it-terminu “proċessjoni” jew hrug, insibuha wkoll fil-Vanġelu; meta Ġesù qal: “Għax jien, minn għand Alla hrigt u ġejt” (Ġw.8,42) u “L-Ispirtu tas-sewwa li ġej mill-Missier, hu jixhed għalija” (Ġw.15,26-27). Imma dawn iż-żewġ siltiet ma jirreferux għall-proċessjonijiet interni u eterni ta' l-Iben u ta' l-Ispirtu s-Santu, imma jirreferu għall-missjonijiet tagħhom fost il-bnedmin. Madanakollu, il-missjonijiet tal-persuni divini fiż-żmien jirriflettu l-proċessjonijiet eterni tagħhom.

(v) Meta jtkellmu dwar il-“missjonijiet” fit-Trinità Qaddisa, t-teologji jiddistingwu bejn “missjonijiet invizibbli” u “missjonijiet vizibbli” li deheru u twettqu fost il-bnedmin. Hekk l-inkarnazzjoni tal-Verb hija missjoni vizibbli għaliex tfisser il-preżenza ta' Kristu li deher u kien jgħix fid-dinja, bniedem fost il-bnedmin. Hekk ukoll il-missjoni ta' l-Ispirtu s-Santu, meta deher taht sura ta' hamiema fil-magħmudija ta' Kristu u taht sura ta' ilsna tan-nar meta niżel fuq l-Appostli. Missjoni invizibbli hija dik ta' l-Ispirtu s-Santu fir-ruh tal-bniedem permezz tal-grazzja li ma tidherx.

Il-konċett ta' missjoni, “*missio ad extra*” skond San Tumas (S.Theo., I 1,43,1) jimplika relazzjoni bejn il-persuna mibghuta (*terminus ad quem*) u l-persuna li tibghat (*terminus ad quo*).

(jissokta f'haġa oħra)




L-Eċċellenza Tiegħu
Mons. Nikol Ġ. Cauchi
Isqof ta' Għawdex

jawgura l-

Milied it-Tajjeb
u
Sena Ġdida 2005

mimlija bil-Barka t'Alla
lill-qarrejja kollha
ta' din ir-Rivista Djoċesana





*dravvjet
missirijetna*

© Anton F. Attard

IL-BIEDJA F'GHAWDEX

(*Il-Wiehed u Tletin Parti*)

(jaqbad mal-harġa ta' qabel)

IMHARET OHRA

Kien hemm ukoll imharet ohra bhal nghidu ahna "Il-Mohriet tal-Widna" u "Il-Mohriet tat-Talja". Dan ta' l-ahhar kien ivvintat u mfassal mis-Sur Wistin Randun. Dan il-mohriet (*Il Ripuntatore*) kien iddisinjat fuq ta' barra biex jofroq it-talja. Ghandu s-sikka tieghu ġejja ċatta. Jaqsam l-art 'il taht 'il taht, ifarrak il-hamrija minghajr ma jferrixha fil-wieċ.




Il-Baqra Maltija

Qabel ma dahlu t-tractors u l-caterpillars bil-magni tal-mutur, ebda hart ma seta' jsir minghajr bhima. Imma qabel ma setghux isiru xoghlijiet sewwa fir-raba' minghajr din il-baqra, li tissejjah il-Baqra Maltija.

Din il-baqra ma kienet nieqsa minn xejn. Kienet imġisima u qieghda fid-daqs taghha, fuq ruhha u ghaqlija fl-istess hin. Niesna kienu jaghmlu minn kollox biex il-gendus jinghazel mill-ahjar halli n-nisel jibqa' sabih.

Il-ghamla tal-baqra Maltija tixbah lil dik ta' Sqallija. Il-lewn hu wiehed, ahmar jaghti fl-iswed, xi mindaqqiet miksuri 'l hawn u 'l hemm bl-abjad, u xi mindaqqiet xejn. Gholja u tax-xoghol, biss ma taqbilx ma' dik ta' Sqallija ghal qosor ta' grunha. Minnhom il-harrat Sqalli kien imexxi l-bhima b'habel, ghalkemm il-qawwa l-kbira tal-baqra qieghda fir-ras u fil-ghonq fejn jidhol il-madmad.

Mhux il-bdiewa kollha kienu jistghu jzommu l-baqra Maltija biex jahartu biha. Allura, dawk li



kien ikollhom ftit raba' kienu jikru l-baqra biex jahartu biha, minghajr ma jkollhom bzonn iżommuha s-sena kollha.

It-taqsim tar-raba' fi żbula żgħar kien ukoll il-kaġun li l-hart jibda jsir bil-hmir. Dan ġara għax wara li nqas ma setghu qatt jinhadmu f'waqthom. U dan, għax il-bidwi li ried jikri l-bhima, ma qabillux irabbi l-baqra li trid mhux ftit biex tifdi u żżommha fuq art ta' erbgha jew tmint itmien raba'.

Il-hart bil-baqra, jew biż-żewġ inqata' għall-habta tal-bidu tas-seklu għoxrin u floku dahal il-hart bil-bghula u bil-hmir. Hafna drabi, flok hart, il-bidwi spicċa jobrox l-art b'sikka qisha musmar. Issa l-brix qatt ma jġieghel lill-gheruq jieħdu mill-art dak il-btir (sustanzi) mehtieg għalihom sabiex jitrabbew sewwa. Il-hart bil-hmar qatt ma jista' jżomm l-art niedja (bit-tira) u, għalhekk, ma jistax ikattar il-hegga tad-dud ta' l-art biex jagħtih ix-xogħol tiegħu.

Iżjed fuq il-hart

Minghajr hart fil-fond, dik id-dewwidija ta' hlejjaq ċkejna li tinsab fit-trab tbatu sakemm tagħzel daww il-hwejjeg ta' hteġa li minnhom l-egħruq tas-siġar ikunu jistgħu jsibu l-ikel tagħhom u jixorbu. Il-brix (għażiq fil-wiċċ) ftit u ftit wisq iħalli lis-siġra tieħu mill-ajru dak il-gass, imsejjah Azotu (nitroġenu); ma jaqlax mill-qiegh u lanqas iġib f'wiċċ l-art iż-żerriegħa għalliela; ma jsemmidx u b'hekk l-art tibqa' iebes bla ma titrewwah u tishon skond l-istaġun; ma jfarrakx il-hamrija u ma jhallix it-traba t-tajba teħel mas-siġra u tieħu minnha. Dawn huma l-hsarat li kien iġib il-hart bil-hmir flok il-ġid li l-bidwi kien jista' jieħu bil-hart tal-baqra.

Naturalment, illum l-art inqallbuha b'makkinarju u inġenji tqal li jifilhu wisq iżjed mill-baqra ta' dari.

Fis-snin għoxrin kien sar l-ewwel hart bil-mohriet tat-talja. Kienet inhadmet biċċa raba' ta' erba' tomniet nhar is-Sibt, 22 ta' Dicembru, 1925. Wara għamlet ix-xita, shaba xita qawwija.

Naturalment, għamlet ukoll fuq l-inhawi l-oħra kollha fejn ir-raba' nhadem bil-mohriet il-qadim. L-inhawi li kienu nhartu bil-mohriet il-qadim żammu l-ilma fil-wiċċ, fil-waqt li l-biċċa li nhadmet bil-mohriet tat-talja, xorbot l-ilma kollu ġo fiha. L-art li tixrob ma tħalli qatt l-ilma jinxef u jinbela' mill-arja, fil-waqt li f'art xagħrija, li ma tinharatx, u fejn l-ilma ma jinxtorobx, tkun iebes u l-ilma jtir fl-arja malajr. Art bħal din la titrewwah u lanqas terda' ilma.

Wara li l-bidwi kien jahrat l-art, jekk tkun għaż-żriġ tas-sajf, kien jehtieġ li jgħaddiha bix-xatba sabiex it-tira (l-ilma ta' ġo fiha) jibqa' u s-siġar jixorbu minnu. Il-qlib kien isir dejjem sal-qiegh biex l-art tissemmet u tieħu ġo fiha l-ilma kollu tax-xita, tishon u titrewwah, u b'hekk tiġbor il-btir (is-sustanzi) ta' l-ossiġenu mill-ajru li hu mehtieg biex id-demel jingħazel u jitjeb.

Bosta bdiewa ma kinux idarrbu t-talja (jagħtu d-demel) bil-mohriet wara li kienu jkun għaddew biz-zappun. Il-hart hu wisq mehtieg biex jaqla' ż-żrar fil-wiċċ u jfarrak il-hamrija. Xi whud mill-bdiewa kienu jhallu t-talja iebes. Milli jidher ma kinux jaħsbu li fin-nixfa l-hxejjex itawlu għeruqhom biex ifittxu t-tira (hamrija niedja) u jistgħu b'iżjed heffa jagħzlu l-ikel li jkun jiswa għat-trobbija tagħhom. Min ma kienx idarrab (jagħti d-demel) kien bidwi ta' l-isem u qatt ma jkollu l-art ta' taħt imxarrba.

L-art li għandha ftit tal-hamrija dejjem tagħti, sewwa għax ikun fiha l-hamrija, sewwa għax tkun imdemmla, u sewwa wkoll għax tkun mahruta tajjeb. Il-qlib tar-raba' għandu jsir fis-sajf, billi fl-istaġun tas-shana tkun xemx tikwi, il-hamrija tista' tissemmet iżjed u iżjed.

It-tismid ta' l-art fuq l-uċuh tagħha, iżomm it-tira u jrattab il-hamrija iebes li minnha jieklu l-għeruq. It-tismid ta' l-art jagħlaq it-toqob li minhom l-ilma jtir u jinxtorob mill-arja. Meta traba



tal-hamrija ssib ruhha maghluqa, tiġbed it-tira minghand ohra, u hekk minn wahda għal ohra sakemm l-art kollha tixxarrab.

Fejn jonqos l-ilma tonqos il-hajja tas-sigar. Is-sigra tmut qabel ma l-art tiflew l-indewwa tagħha għal kollox, għax meta l-art tinxfex minn ġewwa, tibda terda' mill-għerūq u tmewwithom.

Wiehed jehtieg li jahdem l-art mill-qiegh sabiex iżommha mxarrba u b'hekk ighajjex iż-żera', u din hi haġa minn ewl id-dinja. Iż-żriġh biex igelben u jqabbeż in-nebbieta jehtieglu ilma daqskemm jizen

hu. Haxixa tiehu daqs hmistax-il uqija ilma, skond il-kobor tal-weraq tagħha, u tomna raba' miżrugħa patata jkollha bżonn mal-hmistax-il uqija ilma kull wahda. U dan jista' jizjed jew jonqos, skond kemm l-art ikun fiha demel, għax id-demel, bħalma kulhadd jaf, iżomm ir-raba' niedi.

Hawn ta' minn ifakkar, li dari, qabel ma dahlet il-patata, il-bdiewa, meta kienu jiksru u jqallbu l-art, kienu jagħmlu banek għoljin hafna (jiġbdu l-hamrija mill-qiegh) u b'hekk iniżżlu t-talja (il-qatgħa) fil-qiegh. Wara, imbagħad, kien isir il-hart. B'hekk il-hamrija kienet tixrob iżjed u jkollha iżjed tira. Meta l-ksir u t-taqlib beda jsir aktar fil-qasir, ir-raba' ma baqax jagħti bħal qabel. U allura kienu jgħidu: L-art m'għadhiex tagħti bħalma dari!

Il-Hart fis-Snin Għoxrin

Biex il-bidwi jgħatti l-hsara, fis-snin għoxrin tas-seklu li għadu kif għalaq, kienu jsiru dawn ir-rakkomandazzjonijiet. Il-bidwi jista' jahrat it-talja bil-mohriet il-qadim; imbagħad fir-radda tal-hart, ighaddi bil-mohriet tat-talja. Dan il-mohriet jinzel xi haġa iżjed mill-qadim. Fl-ahhar jagħti d-demel. Meta x-xogħol isir hekk ir-raba' jistagħna bl-ilma xi ftit. Imma dan qatt ma kien ikun biżżejjed. Il-għabra tal-hamrija, għalkemm imlahalha, tibda teħel wahda ma' l-ohra u jiġi żmien li tagħqad, u jekk imbagħad tibbies, tfixkel lill-għerūq biex dawn ma jerdgħux minn taht.

Fid-dinja kollha, il-hart huwa dejjem tajjeb, sewwa fejn tagħmel hafna xita, u sew fejn tagħmel ftit. Fejn tagħmel bil-wisq biex l-art ma tistagħdarx u l-hamrija ma tiqrasx, fejn tagħmel ftit biex l-art tagħmel it-tira u jkollha l-hafna tagħha fin-nifxa.


(jissokta)

GRAZZI LILL-BENEFATTURI TAR-RIVISTA TAGĦNA

Minn qalbna rridu nirringrazzjaw lil 140 fost l-abbonati qarreja regolari tagħna li wieġbu għall-appell ta' offerti liberi b'suffraġju għall-mejtin tagħhom f'Novembru li għadda. Id-donazzjonijiet li waslulna telgħu b'kollox is-somma sabiħa ta' Lm700, li minnha hallasna Gimgha Quddies għall-Mejtin miktubin fil-listi; dan il-quddies sar fil-Knisja Ta' Savina, Victoria, mill-15 sal-21 ta' Novembru, kif ukoll Jumejn Adorazzjoni Ewkaristika fl-istess knisja għall-bżonnijiet tad-donaturi u benefatturi tagħna. Tħallsu wkoll mill-istess somma l-ispejjeż kollha (Lm 600) tal-ħarġa ta' Novembru tar-rivista tagħna.

Waqt li napprezzaw kull għajjnuna li tagħtuna, inkeggukom biex iġgeddu l-abbonament tagħkom għas-sena 2005. Nixtiequkom ukoll il-Festi t-Tajba u kull barka u ġid mis-Sema.

Dun Anton Sultana, Amministratur




SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





**Offset & Letterpress Printing
Graphic Design Studio**

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Zala, Gozo
Tel: 2156 6236

Xerri l-Bukkett



Bar
Restaurant Pizzeria

*Dine while enjoying the best view in
the Maltese islands*

Triq iz-Zewwieqa Qala
Tel. 21553500



HILITE

HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call **Frank Azzopardi**
on 2156 5241 or 9982 9195

BOGLAUTO LTD

- Spare Parts
- Batteries
- Accessories


J.F. Kennedy Square, Victoria VCT 111, Gozo
Tel: 2155 1070 Fax: 2156 3073

FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gzodirect.com/lumenchristi>

Ghawdex... kif nafu u narah jien 10



“FOST L-ISBAH TIFKIRIET...”

Dun Ang Seychell jaghtina l-impressjonijiet u l-fehmiet tiegħu

It-tifkirieta tiegħi dwar il-gżira t'Ghawdex bilfors ikunu fost l-isbah tifkirieta għax f'moħhi u f'qalbi Ghawdex għandu rabta mal-mistrieħ li nieħu minn żmien għal iħor. Nagħzel lil Ghawdex għax huwa gżira iżjed favorita min-natura, imsawba b'għoljiet u widien ma' kullimkien, b'ritmu ta' hajja iżjed uman għax inqas imgħaġġel, inqas imħarbita mit-tniġġis u l-invażjoni tal-bniedem...

Immur Ghawdex ifisser kull darba nżur is-Santwarju tal-Madonna ta' Pinu. Ifisser is-seħer tal-dalijiet imponenti tal-Ġgantija; il-kwiet tal-Qbajjar



fix-xitwa u l-ġnien pubbliku qrib li sar ihajjarni interraq fih għall-arja tal-baħar; il-ghawm fil-bajja tax-Xlendi jew ta' Marsalforn, id-dehra stupenda tat-Tieqa tad-Dwejra u tal-Ġebbla tal-Ġeneral, ix-xena meraviljuża tat-tliet gzejjer kif jidhru minfejn it-Torri tan-Nadur jew mill-Belveder tal-Qala.

Xaħar ta' Nazzalet

Għandi rabta speċjali mal-kunvent tal-Kapuċċini li hemm fir-Rabat, fit-triq li tieħu għal Marsalforn. Jiena għandi għal qalbi l-ispiritwalità ta' Karlu de Foucauld u kien fil-kunvent tal-Kapuċċini li għamilt l-hekk imsejjah “Xaħar ta' Nazzalet”, li jikkonsisti

f'erba' ġimghat ngħix ma' grupp ta' qassisin Maltin u wieħed Taljan il-waqtiet l-iżjed importanti ta' dik l-ispiritwalità.

Niftakar li bħala xogħol materjali konna ninzlu fil-ġnien tal-kunvent u nfarfru s-siġar tal-lewż u taż-żebbuġ mill-frott tagħhom! Niftakar ukoll meta darba morna ngħumu x-Xlendi u l-qassis Taljan li kien magħna niżel jistad taħt il-baħar u dakinhar qabad boll żgħir! Niftakar ukoll f'dak il-patri kapuċċin li kellu kuġina tiegħu miż-Żejtun, u li kellu l-bixra ta' wiċċu tant impressjonanti li kien hemm min talbu jpingih f'wahda mill-pitturi li hemm Ghawdex!

Mal-persuni b' dizabilità

Hafna drabi l-mawriet tiegħi f'Ghawdex kellhom rabta mal-persuni b' dizabilità li issa ilhom snin shaħ l-aqwa hbieb tiegħi.

L-ewwel esperjenza tiegħi magħhom fil-gżira t'Ghawdex schħet fir-rahall żgħir ta' San Lawrenz. Jien u shaħi tal-Kummissjoni Djakonija taż-Żejtun domna diversi snin ingħibu grupp mhux żgħir ta' persuni b' dizabilità miż-Żejtun fl-iskola primarja ta' San Lawrenz u hemm nqattgħu tlieta jew erbat ijiem. Ġie li ġew jagħtuna daqqa t'id xi nisa Ghawdxin li kienu jsajru għall-grupp kollu ta' 30 jew 40 persuna! Hemm rajt il-qalb tal-Ghawdxin.

Meta iżjed tard bdejna l-Fondazzjoni Nazareth u ftaħna ż-żewġ idjar tagħha għall-persuni b' dizabilità, bdejna niġu kull sena nistrieħu fil-gżira



t'Għawdex bhala komunità. Konna ngħaddu xi jiem fid-Dar ta' San Ġużepp, Ghajnsielem; wara morna fid-Dar ġdida ta' l-Arka fl-istess raħal u f'dawn l-aħħar sentejn fid-Dar Manresa tal-Ġizwiti. Kulfejn morna sibna tilqaghna hafna u hafna ospitalità.

Tifkriet pastorali

Kemm-il darba ikkombinajt il-mistrieħ tiegħi ma' xi xogħol pastorali li ntlabt nagħmel fid-Djoċesi t'Għawdex.

Xi drabi ntlabt nippriedka l-eżerċizzi spiritwali f'xi parroċi Għawdxin u kont nieħu l-okkażjoni biex ngħaddi hamest ijiem f'dik il-ġzira. Kemm-il darba kelli eżerċizzi spiritwali fin-Nadur kif ukoll fil-parroċi ta' San Ġorġ (u dik il-ġimgha stajt nattendi għall-quddiesha funebri ta' Ġorġ Pisani) u tal-Kattidral fir-Rabat, u anke l-eżerċizzi ta' Kana għall-miżżewġin Għawdxin.


Sirt naf lid-Dar *Stella Maris* tas-Soċjeta Missjunarja ta' San Pawl fiż-Żebbuġ, fejn għamilt

ġimgha nagħti rtir lill-patrijiet u ġimgha oħra kont mort ngħaddi żmien ta' vaganzi li ma tulhom hadt gost nitla' z-żewġ għoljiet li jidhru tant attraenti quddiem id-Dar, bil-wied bejniethom!

Kelli wkoll nagħti xi drabi rtiri lis-seminaristi Għawdxin li minnhom harġet rabta li għadha tiġgedded kull sena. Ghax ta' kull sena jiġi xi seminarista minn Għawdex u joqgħod f'Dar Nazareth jew f'Dar l-Arċipriet Degabriele fiż-Żejtun biex jagħmel esperjenza ta' hajja mal-persuni b'diżabilità.

Għawdex ifakkarni wkoll f'esperjenza unika! Darba kelli ntejjeġ koppja fil-Kattidral t'Għawdex, hi mir-Rabat u hu miż-Żejtun. Wara l-quddiesha kont sejjer għar-riċeviment meta b'konfużjoni kbira tiegħi hassejt il-qalziet qed jinfetaqli... Dak iż-żmien fid-Dar ta' San Ġużepp, Ghajnsielem, kien għad hemm xi fratelli tal-MSSP. Mort malajr għandhom, għidtilhom xi ġrali u huma bi tbbissima qagħdu jhituhuli mill-ġdid... u stajt immur rasi mistrieħa għar-riċeviment! Dik il-hajja...!

Issa tista' thawwar il-borma bħal dari...



Issib Hwawar,

Hxejjex Aromatici,

Frott Imqaddet għall-Heħu

u Prodotti oħra għall-ikel

**14-15 Kerċem Road, Victoria
Tel: 2156 2160**

XHIEDA NISRANIJA FL-ISTORJA TAL-KNISJA GHAWDXIJA*Il-Knisja ta' Pompei*

4. Lejn l-Aħħar ta' Hajjitha

jikteb Angelo Xuereb

Kif semmejna Karolina baqghet spiritwalment qrib is-Sorijiet Dumnikani, iżda hija qatt ma nqadet magħhom.

Hija ma ndahlet bl-ebda mod fit-tmexxija tal-Kongregazzjoni l-għdida li tatha t-twelid. Hemm xi hjiel li fl-ewwel żminijiet kienet iżżur ta' sikwit il-post iżda qatt ma qagħdet hemm. Ma riditx tkun ta' piż fuq is-sorijiet u riedet thallihom liberi għat-talb u l-appostolat.

Lejn l-aħħar żminijiet ta' hajjitha lanqas ix-Xlendi ma baqghet tinzel. Ta' min ifakkar li f'din il-bajja kienet għamlet passagg' mid-dar tagħha fil-blat sa l-ghar li għadu magħruf illum bhala ta' Karolina, dejjem bil-hsieb li xi darba jkun jista' jintuza mill-monaċi li kellha f'mohħha li twaqqaf. Proġett li juri kemm għamlet hajjitha kollha tberren fuq din il-holma.

Karolina għexet il-parir ta' Ġesù li tkun fqira b'mod radikali. F'hajjitha ma qagħditx tara kif ser tkun komda iżda poġġiet ruhha f'servizz lill-Mulej. Il-ġid li wirtet minghand il-ġenituri tagħha kien mezz u mhux skop fih innifsu. Għalhekk hija nqadiet b'dan il-ġid sabiex Ġesù jiġi magħruf u maħbub. Lejn l-aħħar ta' hajjitha kienet iżżomm f'darha familja fqira filwaqt li mhux l-ewwel darba li tat id-dota lill-tfajliet biex ikunu jistgħu jizzewġu u hafna fqar kienu jirrikorru għandha. Kien hemm xi whud li abbużaw mit-tjubija tagħha, iżda kompliet il-missjoni tagħha magħhom.

It-tliet testmenti li għamlet qabel mewtha kienu xhieda tal-hegġa tagħha biex il-kongregazzjoni li kienet waqqfet tkun aktar fis-sod. Barra li halliet erba' doti ta' tmenin lira il-wahda favur xebbiet foqra biex ikunu jistgħu jidhlu sorijiet, halliet kollox, anki l-oġġetti tad-dar fejn kienet toqghod, lis-Sorijiet Dumnikani.

Lejn l-aħħar snin ta' hajjitha lejn 1904, Karolina bdiet tbatu bil-*myelitis*, li hija infjammazzjoni tax-xewka tad-dahar u tal-mudullun. Din il-marda sammritha go sodda u hija ġarrbet kollox b'rassenjazzjoni mar-rieda ta' Alla. Is-sorijiet dumnikani kienu jmorru jżuruha ta' kuljum, u bid-dahqa f'fommha kienet tirrakkontalhom xi grajjiet spiritwali minn hajjet il-qaddisin, filwaqt li thegġighom sabiex josservaw ir-regola tagħhom.

Halliet din id-dinja nhar l-Erbgħa 17 ta' Lulju 1907, wara li rċeviet il-vjatzku u l-grizma tal-morda. L-ghada sarilha funeral kbir u giet midfuna, kif talbet, fil-qabar ta' missierha u ommha fil-korsija tal-Katidral t'Ghawdex.

Jalla l-eżempju ta' Karolina jhajar lil aktar lajċi biex ihaddmu tajjeb il-ġid ta' din id-dinja u biex jgħixu hajja spiritwali bis-serjetà.



FORTUNATO MIZZI STREET,
VICTORIA, GOZO - TEL 2155 4131



Prop: **Mario P. Grech F.A.D.O (Lond.)**

Appointments for

EYE TESTING / EXAMINATION

by the latest Computer Technology and Eye Specialists

57, MAIN GATE STREET, VICTORIA, GOZO.

Telephone: 2155 6528, 2156 3331 Fax: 2156 0194

Email: mario.opticians@vol.net.mt

Website: www.mdgozo.com

Għawdxin li għadna niftakru -20

Minn Pawlu Mizzi

MAJSI TA' L-GĦADMU

Li ma kenux għall-pasturi kieku għandu mnejn dan Majsi Żahra ta' l-Għadmu lanqas biss kien qatt jissemma'. Għax, ngħiduha kif inhi, min sa jhabbel rasu fuq wiehed tal-haxix! Li kieku almenu kien idoqq mal banda kellu mnejn, tajjeb jew hażin, xi hadd kien jikteb fuqu. Lil Majsi ta' l-Għadmu, imma!

“Eh! Dak għal presepju!” qalli darba Dun Nikol tal-Pastur. “Lanqas *Matera* (1653-1718) ta' *Catalgironne* ma għamel daqsu!”

Dun Nikol kien qassis sempliċi imma ta' min iqisu. Kien jaqra u jistudja d-drawwiet ta' kulhadd. Jien kont nisthajlu d-Dumnikan Padre Rocca ta' Napli tas-seklu XIX. Bhalu kien iffissat fuq il-presepji. Mhux l-ewwel darba li fil-prietki tieghu xebbaħ il-presepju mal-misteru ta' l-Inkarnazzjoni. Għalih il-maxtura bhas-salib kienet tissimbolizza l-istess Kristu Rxoxt li jghix fina permezz ta' l-Ewkaristija. Fi żmien ma kienx hemm familja fir-Rabat li ma kellhiex Bambin jew presepju f'darha.

Għalih dan Majsi kien is-surmast fl-iskola tal-pasturi f'pajjiżna. Bhalma kien *Matera* fi Sqallija. Biċċa tafal mejta f'idej kienet tiehu l-hajja. Daqqa f'forma ta' bidwi jahrat u daqqa mara qed taħsel.

“Subajh skalpell,” kien qalli. “Jonqox bil-ponta ta' dufrejħ biss. U johroġ uċuħ daqs l-aqwa skultur. Basta jkollu mudell fuq xhiex jara!”

U veru, għax ma kienx hemm ġar jew parruċċan li ma jsiblax postu fil-presepju. U hadni nara l-kollezzjoni ta' pasturi li kellu. Ma bbastajtx ninqala' minn quddiemhom. Kollha kienu hemm in-nies ta' żmien: Zolla ta' Ganġetta mal-bir timla l-ilma; Toni ta' Toniduda jinseg in-newl; Savier tal-Mewta jahmi l-hobż; l-avukat t'Ambroġ jagħlef; Wenzu tat-Tmintax bil-qazba; it-tabib ta' Masu bl-ixkubetta; ir-Rejjiex, San Ġużepp; in-nutar ta' Nuratu bil-qieghda bil-pipa. Sa taz-Zikkilont ġejja bit-tiġieġ kellu.

“U dan nannuwi! Jew jira'n-nghaġ, jew jistad, jew ibejġ bit-tilar fuq rasu!” hatafli ħsiebi. “Għalhekk qalghuhli l-pastur”.

Lil nannuh ma niftakrux. Ighidu li kien bħal ibnu, missier Dun Nikol. Irqieq u twil. Bħall-pastur bil-harufa fuq spallejħ. Jew bhas-sajjed bil-qazba f'idu. Ma telqux minn idejħ. Qisu kellu teżor. Idawru bħal djamant bil-mod!

Bqajt inhares lejħ, nohloḡ!

Kos, għidt f'qalbi, kull pastur b'xi storja. Fil-presepju tal-Frangiskani ta' Aracieli li kont rajt

Ruma hemm Bambin mirakoluż. Jghidu li kien għamlu l-Fra tagħhom meta kien Ġerusalem. U jghidu li għenuh l-istess anġli li kienu niżlu jkantaw fuq il-grotta ta' Betlem.

Presepju iehor bi storja hu dak tal-knisja ta' Santa Maria della Stalla ġewwa Napli. Fil-grotta hdejn il-maxtura hemm pastur iswed liebes ilbies ta' prinċep. Jghidulu l-Moro f'Napli. Kien l-ilsir ta' ċerta *nobildonna* Elisabetta della Rovore. Skond it-tradizzjoni dan ma kienx jemmen għax kien mislem. Imma, imbagħad, il-Bambin kellmu mill-presepju u sar nisrani.

“Il-mistgħaġeb tagħna wkoll għandu storja bħal ta' dan il-Moro!” qalli Dun Nikol. U qabad il-mistgħaġeb biex jurihuli.

“Dak Majsi!” qbiżt għidtu.

Milwi, kwazi bil-hotba; magħkus, u mkeffen fi ġlekk imqatta' kien qisu hu. Anke wiċċu bil-leħja kollu tikmix. U bħalu fuq irkoppa wahda kif kien joqghod quddiem is-sagrament.

“Majsi in forma!” ergajt għidtu.

“Dal-mistgħaġeb,” kompli Dun Nikol bla ma jagħti kas x'kont qed ngħidlu, “kien ragħaj. Ma kien jemmen b'xejn. Darba fil-hanut ta' l-imbid qallhom: ‘*Tufu mite nemmin fel-Bambojn jin? Mita n-nghoġ l'ghandew jafduwum mijej!*’ Tohroġ il-ghaġeb lejlet il-Milied x'hin kien bin-nghaġ Ġhajj Tuta, tagħmel ix-xita, u dahal jistkenn bihom fil-kappella tal-Lunzjata. Ma kienx hemm hliefu hemm ġew u xi pasturi fuq l-artal: Bambin u żewġ naghġiet. U kif għadda l-ajru, ġera bihom lura lejn id-dar. U x'isib? Ma' tieghu kellu żewġ naghġiet ohra. Immuta! U reġa' mar lura fil-kappella dak il-hin stess. Talab mahfra għarkupptejħ. U beka fuq li beka. Meta ġew għalih filghodu sabuħ għadu hemm jibki u jghid: “*Jin nemmin! Jin nemmin!*”

Majsi kien jafha din l-istorja.

“Għelhekk fel-grutta hemm il-mistgħaġib!” kien jghid lil kulmin kien jixtri l-pasturi minghandu.

Għax għal Majsi il-pasturi ma kinux sempliċi biċċa tafal minn taht ta' Gelmus. Għalih kien xihadd li xi darba kien ifisser xi haġa. Kif kienet Mananni tas-Sabiha, li kulfilghodu kienet tiġi treddinlu kemm għandha wiċċha tost n-nies; jew *Ġuditte* oħtu tgerger kull x'hin kienet iġġiblu l-kafè, jew *Tunoj* huh f'rokna sieket ma jagħmel xejn hlief inewwel xi biċċa hobż lil xi tallab li kien jiġi jtkarrab mal-bieb.



Il-grupp tan-Natività fil-grotta tal-presepju. Il-mistgħaġeb fuq ix-xellug, fuq irkoppa wahda. Pasturi xogħol Majsi Żahra, ta' l-Għadmu. Mill-ktieb "The Story of Cribs and Pasturi in the M a l t e s e Islands" ta' l-Għaqda Hbieb tal-Presepju. Bil-kortesija ta' Anton Galea.

Lil kulhadd kien jaghtih qagħda u iqieghdu mal-pasturi. Min ibejgħ. Min jagħzaq. Min jixxabbat. Min jispara. U min fuq l-ghajn jahsel. Hu kien il-mistgħaġeb! Kollha impekkabbli! Bi proporzjonijiet u anatomija qishom hajjin. Jew abbozzi tal-Gafà jew ta' Dimech! Kollha tat-tafal. Ghamla wahda bħall-bwieqi ta' żmien il-Ġgantija. Ghax fqar daqs min ghamilhom!

Darba rajtu jilgħab b'biċċa tafal f'idejh. Jagħginha u jgħaffiġha bejn subajh. Kont, mingħalija, sa naghmel il-preċett. Fl-1936. Kont dak iż-żmien ġej u sejjer San Ġorġ għad-duttrina. Dik il-habta ta' meta kienu qed ihaffru għall-pedamenti tan-navi. Niftakar, kienu sabu żewġ ġarar kbar mimlija muniti. Kull wahda mhux ikbar minn habba. Suwed fahma bil-fildirram. Kienet xalata ghalina t-tfal. Kulhadd nieżel fit-tajn, jahtaf u jgorr. Jien kont ġbart xi għaxra.

Majsi kien superstizjuż. U ma messhomx!

"Dok flews it-Turk. Żgowr!" qal. *"Ma mmissimx jin! X'nambijum?"*

U baqa' jgemgem ma' xi nies li twarrbu minn fuq il-pedamenti, u hallew passagġ quddiem il-hanut tiegħu.

Jien ta' tfal li kont, ma kontx warrabt u qgħadt nisma' u nħares. Skantat kif kont, bla ma ridt bqajt inħares lejha jagħgen biċċa tafal fuq il-pala t'idu.

"Jin aħjor dil-biċċe tafol f'idejje minn għoxra minnem!" kien ta' spiss jgħid lil xihadd li kien jigi jħares. U biex juri kemm kien minnu dak li kien qed jgħid, daqqa kien jagħmilha ras ta' xih bil-lehja u daqqa ras ta' hmara rieqda.

Il-barokk kien ihossu naturali fih. Kont nammirah. U bqajt anke meta kbirt, ngħaddi minn San Ġorġ tal-Haġar biex niġi hdejn il-hanut tiegħu halli nara x'pasturi jew xi statwi ġodda kien ikun għamel.

Kollox skond l-istaġun. Fi żmien il-festi sangorġijiet u santamarijiet kemm trid. Fi tliet daqsijiet. U bħalhom statwi titulari ohra. San Ġwann, il-Bambina, San Pawl, ta' Loretu. Ordnu u jagħmillek. Lili kien għamilli San Ġorġ.

U ma' San Martin jaqla' l-pasturi. Tagħrafhom tiegħu. Għandhom sa l-iċken dettall. Fl-istili ta' l-ilbies, fil-piegi, fil-poża. Kollox bil-qies u fi proporzjon li jpaxxik.

Ma jgix Milied li ma niftakarx fihom dawn in-nies li xeghluli tfuliti b'tant fantasija! Kemm tifkriet! Nibni l-presepju u nahseb bħal meta kont għadni tifel. Bi gżuz ta' angli fuq il-grotta – kif kien jagħmilhom iz-ziju Ġanni – mdendlin mill-ġwienah b'ħarira fina qishom qed jittajru. U 'l hawn u 'l hinn il-merhliet bir-rghajja tagħhom. U l-mithna u s-sinja bil-hmara ddu italla' l-ilma. U b'Zolla ta' Ganġetta hdejn in-nixxiegha, u Ġirġi tal-Pastur barra l-bieb ta' Ġerusalem ġej jgħajjat bil-hut. U fl-aħhar il-grotta: il-Bambin fil-maxtura, il-Madonna u San Ġużep, il-hmara u l-baqra u Majsi ta' l-Għadmu, għarkupptejh jistgħaġeb. U quddiem il-grotta nħaġ deklin jiffullaw, merhliet kbar, naghga tinbotta fuq l-ohra, kollha bojad.

Niftakar meta xtrajthom. Minjaf kemm-il Milied ilu! Dak inhar kont skantajt inħares lejn dan Majsi jagħmel in-nħaġ. Erbgħa erbgħa f'daqqa. Kollha l-istess u kollha għamla wahda.

"Dawn kif tagħmilhom kollha l-istess?", kont staqsejtu.

"Bel-mas-pru-dju-xin!" laqlaq sillaba sillaba, kemm kemm iċaqlaq halqu taht il-mustacċi. Ma fhimtux. Nahseb li ried jgħid *"mass-production"*! U ergajt staqsejtu: *"Għaliex l-istess?"* Imbagħad qaleb għajnejh u ħares lejha: *"Mele me tofx lej għell-Bombojn kilhedd xurte!"* qalli. *"Mixx don is-sabojh tel-pirsipju, jew!"*

int *u* *sahhitek*

*L-appuntament
ta' Dr Mario Saliba M.D.
mal-qarrejja tagħna.*



Ċelluli Steminali: Dilemmi Etiċi


Iċ-ċelluli steminali embrijoniċi huma ċelluli speċjali li ikun hemm fl-embriju qabel l-organi jibdew jiffurmaw. F'dan l-istat dawn iċ-ċelluli jistgħu jiżviluppaw fi kwalunkwe tip ta' ċellula.

Kien fl-1998 li xjentisti Amerikani sabu mezz kif jistgħu jagħmlu dan. Permezz ta' trattament kimiku speċjali dawn iċ-ċelluli primarji jistgħu jinghataw direzzjoni biex jiżviluppaw f'ċelluli li jixtiequ huma, ċelluli tal-ġilda, tal-qalb, nervituri, eċċ. B' dan il-mod ix-xjentisti jkunu jgħid li jistgħu jinghataw direzzjoni kif iġġid lill-ġisem jiffurma ċelluli ġodda ta' organi li jkunu mardu. Hekk pazjent li jkun soffra minn attakk ta' qalb, dik il-parti tal-muskolu tal-qalb li tkun mietet tkun tista' tiġi mibdula, hekk ukoll iċ-ċelluli tal-frixa li jiffurmaw l-insulina u li jkunu mardu jistgħu jkunu mibdula; b'ċelluli ġodda f' dawk in-nies morda bid-*diabete*. Hekk ukoll, nies li jbatu minn mard degenerattiv fil-moħħ bhall-marda tal-*Parkinson* jistgħu jkunu kkurati b' dan il-mod.

X'inhil-pożizzjoni tal-embriju?

Hemm tlett pożizzjonijiet fuq din il-haġa. L-ewwel tnejn huma ċari. Naha estrema tikkunsidra l-embriju tal-bidu bhala ċappa ċelluli u xejn iktar. Ir-raġunijiet li jagħtu huma li dawn iċ-ċelluli mhumiex żviluppanti u wehidhom ma jistgħux jgħid jekk mhux fl-utru. Allura kull tip ta' reċerka fuq dawn iċ-ċelluli hija permessa minhabba li hija ġustifikata mir-riżultati li jistgħu jinkisbu, jiġifieri il-fejtan mill mard.

Fuq in-naha l-oħra ta' l-ispektrum hemm il-



pożizzjoni tal-Knisja Kattolika li tinsisti li mill-konċepiment 'il quddiem l-embriju huwa esseri uman. Allura, per prinċipju, ma għandu jsir l-ebda tip ta' reċerka jew esperimenti fuq l-embrijoni. Biss illum nafu li anke l-Knisja, sa ċertu sens, iċċaqalqet minn din il-pożizzjoni rigida u thalli jsiru testijiet u riċerka fuq embrijoni taht

ċirkustanzi limitati. Allura nistghu nghidu li nholoq qisu kompromess etiku, fejn l-embrijoni ma ghadhomx ikkunsidrati biss bhala ċappa ċelluli imma ghandhom *status* speċjali u jistghu jkunu mahluqa u użati taht ċirkustanzi limitati. Fi kliem iehor, din l-applikazzjoni qiegħda taqbeż il-hajt etiku li kien hemm qabel, jiġifieri li ma tista' ssir l-ebda riċerka xjentifika fuq l-embrijoni. Ir-riċerka li hija permessa, ssir minhabba finijiet ta' infertilità u tittratta l-embriju bhala entità riproduttiva għall-benefiċċju ta' embrijoni oħra. Min-naħa l-oħra li tuża l-embriju bhala sors ta' ċappa ċelluli biss hija xi haġa differenti, u mhux permessa mill-Knisja.

Biex nifhmu din id-differenza nistghu nghidu li mhux permess li jinholqu embrijoni għal skopijiet biss ta' riċerka, imma jekk l-embrijoni "żejda" li jkun hemm riżultat ta' trattamenti ta' fekondazzjoni artifiċjali jintużaw għar-riċerka minflok ma jintremew, dan huwa iktar aċċettabbli. Barra minhekk, illum ukoll nafu li hemm alternattivi għall-embrijoni biex nakkwistaw iċ-ċelluli steminali. Fost dawn hemm iċ-ċelluli steminali mill-adulti u mid-demem tal-kurdun tat-tarbija. Xi esperimenti urew li dawn iċ-ċelluli steminali huma fil-fatt aqwa minn ċelluli ta' l-embrijoni. Minkejja dan, l-istudji għandhom fi stadju bikri u xejn ma' nistghu nkunu ċerti dwaru. Hadd għadu ma jaf liema ċelluli steminali huma l-aħjar u kemm jistghu jikkuraw mard.

Hemm min iġhid li iċ-ċelluli steminali li ġejjin mill-kurdun tat-tarbija ma ghandhomx il-potenzjal daqs dawk li ġejjin mill-embriju. Dan huwa qasam diffiċli hafna u mhux la kemm wiehed jagħmel konkluzjonijiet għalissa, għax l-istudji għandhom għaddejnin. Diffikultà oħra hija li iċ-ċelluli li jinkisbu minn embrijoni mit-trattament tal-fekondazzjoni artifiċjali ma ghandhomx l-istess karatteristiċi ġenetiċi tal-pazjent. Jekk dawn jintużaw biex jitfejjaq ċertu mard jista' jkun hemm problema ta' inkompatibilità. Allura hawn ikollhom jużaw t-teknika tal-kloning biex jeliminaw din l-inkompatibilità.

Min-naħa l-oħra fil-każ tal-*Parkinson* m'hemmx din il-problema. Hawn l-affarijiet jibdeu jikkomplikaw irwiehhom u għalhekk aħjar li wiehed jieqaf hawn. Fid-dawl ta' dawn l-avvanzi kollha li qed isiru, tajjeb li anke hawn Malta, fejn ir-riproduzzjoni artifiċjali hija pprattikata, u wiehed jassumi li qed ikollna reservi ta' embrijoni, ma nibqghux neqsin minn gwidi etiċi li jirregolaw dan il-qasam. S' issa, jekk hawn embrijoni iffriżati, għad ma hemmx gwida kif dawn l-embrijoni għandhom ikunu protetti wżati.

Nahseb li wasal iż-żmien li l-kumitat etiku tal-gvern jistudja dawn l-avvanzi u johroġ gwidi għal min jaħdem f' dan il-qasam.

Nixtieq lill-qarrejja kollha u l-familji tagħhom Milied Qaddis u Sena mimlija Sahħa u Hena.

SALIBA INTERIORS

Għal xogħol ta'
Gypsum, Żebgħa fuq gewwa,
Partitions, Bulkheads, Coving,
Soffitti, Parquet Flooring.
Contact Raymond Saliba
Mob: 7970 2274



TA' KENUNA Bar & Restaurant

*Specialising in fresh fish, pasta, pizza
and local dishes at affordable prices*

Triq it-Torri ta Kenuna
Nadur - Gozo.

Tel: 2156 3566
2155 1645
Mobile: 7955 1645

Ta' Pawlu



Bar & Restaurant

Tel: 2155 8355
Mob: 9942 1536
Fax: 2156 4382

4 Triq Manuel de Vilhena, Imgarr, Gozo, GSM 104.



LANTERN

Guest House Restaurant • Pizzeria

MARSALFORN - GOZO

Tel: 562365 • Fax: 556285
Mobile: 09877648 / 09883028
Residence: Tel: 554186
E-mail: romx@vol.net.mt

SEA VIEW
APARTMENTS
ALSO AVAILABLE

Ir-Rigali tal-Magi ta' Żmienna



**Novella ta' OSCAR HENRY
addattata għall-Malti
mill-KAV. JOE M. ATTARD.**

Kull ma kellha kienet biss is-somma fqira ta' dollaru u sebgha u tmenin ċenteżmu. Dak kollox, la iżjed u lanqas inqas. Tliet darbiet wara xulxin Della Young qaghdet tghodd din is-somma żghira, ċenteżmu fuq ċenteżmu, dollaru u sebgha u tmenin ċenteżmu. L-ghada kien Jum il-Milied. Ma kienx hemm iktar x'tagħmel hliet li tintafa' fuq daqsxejn ta' pultruna u tolfoq.

Wara ftit hija meshet id-dmugh shun li kien ġelben ma' haddejha u ntasbet wara l-ħgieġ ta' tieqa thares lejn qattus ta' lewn griż li kien qed jiġġerra mal-bitha tal-qrib. L-ghada kien il-Milied u fil-but ma kellhiex għajr dollaru u sebgha u tmenin ċenteżmu biex tixtri rigal lil żewġha Jim. Kienet ilha xhur shah twarrab issa ċenteżmu, imbagħad tnejn, iżda dak kulma kienet laqget faddlet. X'tagħmel b'ghoxrin dollaru fil-ġimgha! Min jaf kemm qattgħet sigħat taħseb x'tista' tagħmel, x'tista' tixtrilu għall-Milied lill-ghaziż żewġha, xi haġa mhix tas-soltu, xi haġa li tkompli tghaqqadha iktar miegħu.

F'daqqa wahda taret mnejn it-tieqa u sabet ruhha quddiem il-mera. Ghajnejha riedu jaqbzu 'l barra, iżda wiċċha f'salt wiehed tilef il-kulur. F'hin wiehed maxtet xagħra lura u hallietu jaqa' għal tulu kważi jkaxkar ma' l-art.

Tnejn kienu l-hwejjeġ fid-dinja li l-koppja Young kienu jgħożzu bi shih: l-arlogg tad-deheb li Jim kien waret m'għand nannuh u x-xagħar sabih u twil li bih kienet imżejna Della.

Eh, xagħar Della kien sabih, ileqq, lewn il-hamrija, jimbaram għal wara daharha qisu nixxiegha t'ilma ġieri. Kien jilhaq 'l isfel minn irkobbtejha; kien qisu libsa ohra li tostori lil ġisimha kollu. F'hin minnhom, hosbiena kif kienet, reġgħet maxtet xagħarha lura, malajr! F'daqqa wahda waqfet taħseb waqt li demgħa jew tnejn niżlu jiġru ma' haddejha u baqgħu neżlin fuq it-tapit ta' taħtha. Kienet iddeċidiet.

F'hakka t'ghajn libset il-ġakketta qadima li kellha u tefgħet kappell kannella f'rasha. B'ghajnejha jibru u hafifa daqs sajjetta niżlet it-taraġ erbgħa erbgħa u sabet ruhha fit-triq.

Waqfet quddiem armatura ta' hanut u ghajnejha fis grew fuq it-tabella: "Madame Sofronie. Naċċettaw kull kwalità ta' xagħar!" Telgħet tiġri t-taraġ, u f'kemm trodd salib, sabet ruhha tilheġ quddiem il-bank. Hekk kif ġiet f'tagħha, staqsiet: "Trid tixtri x-xagħar tiegħi?"

"Inza l-kappell, ha nara ftit!" qaltilha l-Madame...

Della neżgħet il-kappell u dlonk xuxitha hamrana niżlet tixxengel għal wara daharha.

"Sa ntik ghoxrin dollaru", qaltilha fil-hin Madame, waqt li qabdet f'idha l-wahda xagħar Della, b'heffa ta' wahda mharrġa sewwa f'dan ix-xogħol.

"Isa, hudu malajr, ma rridx naf! Hudu u aghtini l-flus", talbitha Della.

Issa Della kienet ferhana sa ttir tiġġerra minn hanut għall-iehor biex tixtri rigal tant mixtieq lill-mahbub tagħha Jim. Ma kienx hemm rokna li ma darethiex, imma fl-ahħar kienet sabitu: kien tassew rigal mahluq għal Jim, piŋgut għalih biss. Ma kienx hemm iehor

bhalu jekk iddur il-vevtrini tal-belt kollha. Kienet katina tleqq, fina, tal-fidda; wiehed u ghoxrin dollaru kellha thallas ghaliha. Xejn ma jimporta. Issa l-katina kienet ghandha. Sebgha u tmenin centezmu kull ma kien fadlilha fil-but, izda Jim issa seta' jtkabbar b'katina bhal dik.

Meta dahlet id-dar, Della hadet nifs qawwi. Malajr dahlet fil-kecina u bdiet thejji xi haga ghall-ikel.

Elf hsieb ghadda minn mohhha dak il-hin. "Kos, min jaf!" Qalet bejna u bejn ruhha. "Zgur joqtolni Jim, jarani hekk. Ixebbahni ma' xi tfajla tal-hanut... Imma xi stajt naghmel hux, b'dollaru u sebgha u tmenin centezmu!"

Fis-sebgha kollox kien lest. Il-kafe jaghli u t-tagen kien fil-gebn tal-kucciniera jtektek. Jim qatt ma kien tard. Fil-hin tisma' passi resqin. Kien hu. Ghal mument kien sa jhossaha hazin. Kellha drawwa tghid xi talba f'qalbha ta' kultant. Illum iktar hasset il-bzonn, u ghalhekk dritt gezwret zewg kelmiet: "Mulej, hallih jarani sbejha bhas-soltu!"

Il-bieb infetah hekk kif lissnet l-ahhar kelma u Jim tfa'cca fuq il-ghatba. Kien irqieq, serju. Tnejn u ghoxrin sena kull ma kellu u l-piz tal-familja kien diga beda jhossu gmielu. Kemm kellu bzonn kowt gidid u xi par ingwanti! Imma mnejn?

Jim ma qalax ghajnejh minn fuq Della. Donnu ma riedx jemmen lil ghajnejh u hassitha mhawda, ma tafx x'taqbad tghid.

"Jim, ghaziz Jim!" ghajtet fl-ahhar. "Tharixx hekk lejja! Qtajt xaghri u beghtu. Ma stajtx nghaddi Milied bla ma nixtrilek rigal. Xaghri mhux se jibqa' hekk. Zgur li jerga' jikber u jigi kif kien, xi tghid Jim! Ma kellix triq ohra x'naghzel. Issa insa, Jim, insa kollox u ejja nixtiequ lil xulxin il-Milied it-Tajjeb. Ejja ara x'rigal sabih ghandi ghalik!"

"Qtajt xaghrek, eh!" tenna miblugh.

"Iva qtajtu u beghtu", wegbitu fil-pront Della. "Mhux xorta wahda ghadek thobbni, jewwilla? Jien ghadni li kont, Della, kollni kemm jien, izda minghajr ix-xaghar ta' qabel!"

"Allura xaghrek mar", rega qalilha, donnu ma jridx jemmen lill-ghajnejh.

"Mela, u toqghodx tfittxu aktar!" wegbitu Della. "Beghtu nerga' nghidlek, u spicca. Issa hallik minn dan. Illum lejliet il-Milied. Toqghodx tithasseb. Li ghamilt, ghalik. Forsi kont taf kemm 'il xaghra kelli f'rasi!" kompliet tghidlu. "Izda zgur li hadd ma jista' jghid kemm inhobbok. Trid ingiblek tiekol?"

F'daqqa wahda Jim donnu gie f'tieghu. Huwa hareg pakkett minn taht abtu u qeghdu f'nofs il-mejda.

"Ara ma tahsibx li se nhobbok inqas, issa li qtajt xaghrek. Izda jekk tiftah il-pakkett malajr tinduna ghaliex inhsadt kif rajtek," qalilha.

Is-swaba bojod u rotob ta' Della fethu bil-mod dak il-pakkett miksi bil-karta tal-kulur kollha qniepen u criev. Imbghad ghajta ta' ferh, li f'salt inbidlet f'wahda ta' biki, ilfiec u twerziq.

Ghaliex fuq il-mejda quddiem Della wiehed seta' jilmah par imxat mill-ifjen li Della kienet ilha tara u tixxennaq ghalihom f'wahda mill-vevtrini ta' Broadway. Kienu par imxat mill-isbah, maghmulin minn dahar il-fekruna bil-gnub taghghom miksijin b'burdura tal-fidda - rigal ideali ghal Della; izda issa xaghrha kien mar!

Hija qabdithom f'idejha jirtoghd u ghannqithom maghha; waqt li ksiethom b'bews shun. Imbghad refghet bil-mod ghajnejha u waqt li harset lejn Jim, qaltu: "Xaghri ma jdumx ma jerga' jikber u jigi ghal li kien".

Dak il-hin stess, Della newlitlu r-rigal taghha. "Ara x'jidhirlek?" qaltu ferhana. "Issa zgur li tibda tara xhin hu mitt darba kuljum. "Aghntini l-arlogg halli nara kif toqghodlok."


Minflok ma ghamel kif qaltu martu, Jim inxtehet fuq il-pultruna, qieghed rasu bejn il-pali ta' idejh u tbiissem bil-qalb, waqt li qal: "Della, ejja nwarrbu dawn ir-rigali tal-Milied fil-gebn ghal mument. Sbieh wisq biex nuzawhom bhalissa. Mela biex tridni nghidlek, jiena bghet l-arlogg biex inkun nista' nixtrilek dak il-par imxat". Waqghet hemda fil-kamra hekk kif Jim temm dan il-kliem. Imbghad Jim kompli: "U issa, tridx nieklu, Della ta' qalbi!"

Bhalma jaf kulhadd, il-Magi kienu nies ghorrief, nies ta' gherf mhux tas-soltu, li gabu rigali lit-Tarbija Divina fil-maxtura. Kienu huma li bdew id-drawwa tar-rigali. Ta' ghorrief li kienu ir-rigali taghghom kienu xhieda ta' l-gherf taghghom. U hawnhekk jiena rrakkuntajt il-grajja ta' zewg karattri helwin jghixu flimkien li innocentament u bla ebda hsieb issagrifikaw ghal xulxin l-eghzez tezori li kellhom. Imma kelma ta' l-ahhar lill-ghorrief ta' zmienna: ejja nammettu li fost dawk li jaghtu rigali, zgur li dawn it-tnejn, Della u Jim, kienu l-aktar gharfa. Bla ebda dubju, dawk kollha li jimxu fuq il-passi taghghom ma jkunux mexjin fid-dlam. Ikunu l-Magi ta' zmienna, b'qalb kbira, b'imhabba shiha u vera...



GREZZJU BONELLO
Water Proofing Service
for Roofs and Walls

'Grez-Jos', Tel: 2155 7694
Filfla Street, Ghajnsielem Mob: 9946 9102



SWEET SENSATIONS
CONFECTIONERY

For Cakes, Gateau,
Pastries & Confectionery

Jesmond & Maryanne Borg

55, St. Joseph Square,
Qala, Gozo. Tel: 2156 5663
Home: 2155 2277

IL-HAJJA f'Għawdex WERREJ SENA 2004

ARTIKLI ĠENERALI

	<i>Xahar</i>	<i>Paġna</i>
Il-Formazzjoni Nisranija taż-Żgħażaġh - L-Ewwel Parti (K.D.Ż)	Jannar	15
Il-Formazzjoni Nisranija taż-Żgħażaġh - It-Tieni Parti (K.D.Ż)	Frar	16
Jehtieg Nistharrġu x'Fidi Ghandna (<i>Mons. Salv Grima</i>)	Marzu	15
Sejbiet ta' l-Era Rumana fiċ-Ċittadella (Korrispondent)	Marzu	18
"Ġuzeppi Bin David..." (Fr. Charles Buttigieg)	Marzu	36
Il-Klarissi fil-Ġimgha Mqaddsa (<i>Sr Marie Carmel Saliba</i>)	April	15
"Qabar Vojt" Meditazzjoni Biblika għal żmien il-Għid (<i>Verla A. Mooth</i>)	April	17
"Qam minn bejn l-Imwiet..." (Fr. Charles Buttigieg)	April	36
Marija u l-Hidma Ekumenika (Fr. Charles Buttigieg)	Mejju	36
Pellegrinaġġ lejn il-Qabar ta' Santiago De Compostela (<i>Mgr. J. Bezzina</i>)	Ġunju/Lulju	15
Il-Kungress Djoċesan tax-Xirka ta' l-Isem Imqaddes t'Alla (<i>Ġuzeppi Refalo</i>)	Ġunju/Lulju	18
Għaqda tal-Għaqdiet (<i>Antoine Vassallo</i>)	Awissu/Sett.	17
L-Adorazzjoni Perpetwa fil-Knisja ta' Savina (Mons. Giovanni .B. Gauci)	Awissu/Sett.	33
L-Addattament Liturġiku fil-Knisja ta' Ġesu Nazzarenu (<i>Dun Nazju Borg</i>)	Ottubru	16
Suppliment: Il-Kungress Internazzjonali tal-Kleru (Dun Eddie Zammit)	Novembru	23 - 30
"Schola Cantorum Jubilate" (Silvana Sultana)	Diċembru	15

ARTIKLI TA' MONS ISQOF NIKOL Ġ. CAUCHI

Ġesu Kristu, l-Iben t'Alla u l-Feddej taghna (L-Ewwel Parti)	Jannar	24
Ġesu Kristu, l-Iben t'Alla u l-Feddej taghna (It-Tieni Parti)	Frar	24
Qaddisa Marija, Omm Alla u Ommna (L-Ewwel Parti)	Marzu	24
Qaddisa Marija, Omm Alla u Ommna (It-Tieni Parti)	April	24
L-Opra tar-Redenzjoni ta' Kristu (L-Ewwel Parti)	Mejju	24
L-Opra tar-Redenzjoni ta' Kristu (It-Tieni Parti)	Ġunju/Lulju	24
X'Nemmnu dwar l-Ispirtu s-Santu (L-Ewwel Parti)	Awissu/Sett.	24
X'Nemmnu dwar l-Ispirtu s-Santu (It-Tieni Parti)	Ottubru	24
It-Trinità Qaddisa – Misteru Ewlieni (L-Ewwel Parti)	Novembru	32
It-Trinità Qaddisa - Misteru Ewlieni (It-Tieni Parti)	Diċembru	24

APPREZZAMENT

Mons. Carmelo Xuereb - 1914-2004 (<i>Dun Eddie Zammit</i>)	Mejju	18
L-Avukat Michael Grech (Kav. Paul Saliba)	Ġunju/Lulju	36
Dun Mikiel Attard - 1933-2004 (Dun Eddie Zammit)	Awissu/Sett.	36

BOOKMARK (KOTBA ĠODDA)

Gauci Giovanni B., "Hsibijiet għal Jum il-Mulej" (<i>Kap. Dun E. Xuereb</i>)	Jannar	22
Dajczer Tadeusz, "X'Nemmen? Il-Fidi Misthargħa" (<i>Dun Anton Sultana</i>)	Frar	22
Sultana Anton editur., "Nghixu fil-Mulej" (<i>Geoffrey G. Attard</i>)	Marzu	22
Mejlaq, Pierre J., "Stejjer mill-Bibbja" (<i>Dr. Mario Saliba</i>)	April	22
Curmi Albert, "Minn Sotto il Monte għall-Vatikan" (<i>Kav. Joe M. Attard</i>)	Mejju	22
San Franġisk de Sales, "Philothea" (<i>Angelo Xuereb</i>)	Ġunju/Lulju	22

Gauci Giovanni B., "Hsibijiet Ewkaristiċi" (<i>Kap. Dun Edward Xuereb</i>)	Awissu/Sett.	22
Lumen Christi, "L-Ghaxar Kmandamenti" (<i>Mons. Salv Grima</i>)	Ottubru	22
Gauci Anton, "Ejjuw Inhennu Ghall-Erwieħ" (<i>Fr. Ruben Micallef</i>)	Novembru	22
Mejlaq Joe Kan, "Rwiefen" (<i>Kav. Joe M. Attard</i>)	Dicembru	22

ĊIKKU L-GHAWDXI (DIVERSI)

Kummenti minn fuq il-bank tal-pjazza tar-rahall	Jannar – Diċ	10
---	--------------	----

DRAWWIET MISSIRIJETNA (ANTON F. ATTARD)

Il-Biedja f'Ghawdex (Mit-Tnejn u Ghoxrin sal-Wiehed u Tletin Parti)	Jannar – Diċ	26
---	--------------	----

EDITORJALI

Il-Holma Antika ta' Dinja Ġdida u Ahjar	Jannar	3
Il-Problemi ta' l-Iskejjel tal-Knisja f'Ghawdex	Frar	3
"Kull Haddiem Haqqu Hlasu" Is-Sostentament tal-Kleru Djoċesan	Marzu	3
Kultura tad-Dubju	April	3
Pajjiżna fl-Unjoni Ewropeja bejn sfidi u opportunitajiet	Mejju	3
Dmir Kulhadd lejn il-Barrani f'Pajjiżna	Ġunju/Lulju	3
Ir-Riżoluzzjonijiet tal-Kungress Pastoral Djoċesan.	Awissu/Sett.	3
Pajjiżna jilqa' Saċerdoti mid-dinja kollha	Ottubru	3
Insalvaw il-Wirt Storiku ta' Gżiritna	Novembru	3
Rigal Sabih tal-Mulej!	Dicembru	3

FEHMIET L-GHAWDXIN - KIF JAHSBUHA L-QARREJJA TAGHNA

Dwar Festi, Anniversarji u Ċentinarji... (Mons. Salv Grima)	Jannar	36
Is-Salezjani f'Ghawdex "ghadna nehtiguhom" (Ganninu Cremona)	Jannar	37
Ghalix hafna jhossu l-bżonn li jtkellmu fuq ir-Radju. (Kav. J.M.Attard)	Frar	36
Radd il-Hajr lejn l-Isqof taghna f'gheluq il-75 sena. (d. Anton Dimech)	Frar	37
Insebbhu lil Gżiritna, speċjalment fir-Rabat... (Kav. Joe M. Attard)	Mejju	33
Biex ma nfaqqrux is-sagramenti... (Mons. Salv Grima)	Awissu/Sett.	37
Il-pjaga tat-traffiku fil-Belt Ghawdxija... (Kav. Joe M. Attard)	Ottubru	33
Sett ta' Kotba mill-isbah ghat-Tfal. (Mary Puli)	Novembru	41

GHAWDEX...KIF NAFU U NARAH JIEN

"Ghawdex mhux presepju etern" (<i>Dr. Harry Vassallo</i>)	Jannar	30
"Li kieku Malta ma kellhiex lil Ghawdex" (<i>Baruni Kelinu Vella Haber</i>)	Frar	30
"Ir-rabtiet tiegħi ma' Ghawdex" (<i>Guido Lanfranco</i>)	Marzu	30
"Ghawdex; bejn sfidi u opportunitajiet" (<i>L-Onor. Anton Tabone</i>)	April	30
"Ir-reġjonalita' ta' Ghawdex trid bil-fors issir realtà" (<i>Franco Masini</i>)	Mejju	30
"L-Ghawdxin...prodott uniku ta' art twelidhom" (<i>L-Onor. Dr. Joe Brincat</i>)	Ġunju/Lulju	30
"Nisga ta' esperjenzi mċajprin biż-żmien" (<i>Profs. Joe Friggieri</i>)	Awissu/Sett.	30
"L-ikbar ghana ta' l-Ghawdxin" (<i>Dr. Mario Tabone Vassallo</i>)	Ottubru	30
"Bdejt nagħraf u napprezza l-preġi tal-gżira ghawdxija" (<i>Kav. Paul Saliba</i>)	Novembru	30
"Fost l-isbah tifikiriet" (<i>Dun Ang Seychell</i>)	Dicembru	30

GHAWDEX SPORTIV (JOE BAJADA U JOE LOUIS SCIBERRAS)

Loghba storika tal-Futbol tat-Tfajliet f'Ghawdex	Jannar	40
Jiftah stagun iehor tal-Futbol 2003/2004	Frar	40
Is-Sena 2004 iddedikata lill-Isports	Marzu	40
Apprezzament: U. Rudolph Rothenbulher	April	40
Żebbuġ Rovers jirbhu t-tieni unur stagjonali	Mejju	40
Żebbuġ Rovers, Champions Ghawdxin għall-ewwel darba	Ġunju/Lulju	40
L-Olimpjadi, l-ikbar Avveniment Sportiv Mondjali	Awissu/Sett.	40
Nadur jirbhu t-Tazza Indipendenza għas-7 darba	Ottubru	40
Maratona Sportiva ta' 36 siegħa ta' suċċess	Novembru	48

GHAWDEX 300 SENA ILU - Paġna mill-Arkiwju Nazżjonali (MGR. JOSEPH BEZZINA)

It-Teżor ta' l-Ilma	Jannar	23
Il-Prezz tat-Thin	Frar	23
Importazzjoni tal-Ġobon	Marzu	23
Il-Paga ta' l-Uffiċjali tar-Riġment	April	23
Il-Hruq tal-Maskli miċ-Ċittadella	Mejju	23
Thejjijiet ghal Żjara Statali	Ġunju/Lulju	23
Tron Ġuratali għall-Matriċi	Awissu/Sett.	23
Il-Pubblikazzjoni tal-Bandu Ġuratali	Ottubru	23
Ordinazzjonijiet, Statuti, u Liġijiet	Novembru	31
Battikata għad-difiża ta' Ghawdex	Diċembru	23

GHAWDXIN LI GHADNA NIFTAKRU (PAWLU MIZZI)

Karmenu ta' Finda (11)	Jannar	34
Ġoġò tax-Xejxier (12)	Frar	34
Joe Qassisu (13)	Marzu	34
Ġirġi tal-Mestizz (14)	April	34
Il-Prinċipal (15)	Mejju	34
Il-Ministru Dün Kelment (16)	Ġunju/Lulju	33
Ġanġu ta' Newwiela (17)	Awissu/Sett.	34
Toni Bonniċi ta' Terna (18)	Ottubru	34
L-Avukat Anton Calleja (19)	Novembru	42
Majsi ta' l-Ghadmu (20)	Diċembru	33

IL-HAJJA FID-DJOĊESI (SEM. JOSEPH CURMI) Jannar – Diċ 4

INT U SAHHTEK (DR. MARIO SALIBA M.D.)

L-Effett tat-Tipjip fuq il-Pulmuni	Jannar	38
Il-Puplesija	Frar	38
Il-Mard tal-Qalb u taċ-Ċirkulazzjoni	Marzu	38
Ikun Imbierek l-Ilma!	April	38
Is-Sigaretta u t-Tipjip	Mejju	38
X'ser nieklu?	Ġunju/Lulju	38
Il-hsara mix-xemx	Awissu/Sett.	38
Ikel tajjeb għat-tfal ta' l-iskola	Ottubru	38
Il-Marda tal-Parkinson	Novembru	46
Ċelluli Steminali: Dilemmi Etiċi	Diċembru	38

KURŻITAJIET MINN MADWAR ID-DINJA (PIERRE MEJLAK) Jannar – Nov 42

LENTI FUQ IL-HAJJA MADWARNA (ĠORĠ N. CASSAR)

Għandna min-nies jew mill-bdabad?	Marzu	16
Tal-biża' l-Vjolenza!	Mejju	16
Dal-biża' kollu għalfejn?	Awissu/Sett.	15
La taqleb is-sittin	Novembru	17

L-INTERVISTA (DUN EDDIE ZAMMIT)

Il-Hajja fid-“Dar Ġużeppa Debono”	Jannar	12
Il-Bizzilla Famuża t'Ghawdex	Frar	12
San Ġirgor u l-qima lejha f'Ghawdex	Marzu	12
“Ninbnew f'Tempju Qaddis” Pastorali, Liturġija u Festi fin-Nadur	April	12
Il-Futur ta' Ghawdex fl-Unjoni Ewropea	Mejju	12

Storja, Kult u Festi Ċentinarji lil Santa Margerita f'Sannat	Ġunju/Lulju	12
Fil-Qala: Tifkiriet tal-Imghoddi b'harsa lejn il-Ġejjieni	Awissu/Sett.	12
Park Reġjonali f'Imġarr ix-Xini	Ottubru	12
Kenn Xieraq ghas-Saċerdoti Ghawdxin	Novembru	13
Il-Milied fix-Xewkija	Dicembru	12

MILL-KNISJA FID-DINJA (KAPP. D. EDWARD XUEREB)	Jannar – Diċ	9
---	--------------	---

PASSIĠATA BIBBLIKA (FR. CHARLES BUTTIGIEG)

L-Eskatologija fil-Vangelu ta' San Ġwann	Ottubru	36
Il-Mirakli ta' Kristu fil-Vangeli.	Novembru	44

POEŻIJI (VERSI RIFLESSIVI GHAWDXIN)

Ghawdex Taghna (Francis Sultana)	Jannar	19
Tluġh ix-Xemx f'Ras il-Qala (Francis Sultana)	Frar	19
Id-Dagħwa ta' Chambray (Geoffrey G. Attard)	Frar	19
Qed Jidlam (Kan. Joe Mejlak)	Frar	19
Arani Ġej (Francis Sultana) Ghada jisbah ukoll! (Kan. Joe Mejlak)	Marzu	19
"Functus Opere" (Kan. Joe Mejlak)	April	19
Siegha Serhan; F'Jum l-Omm...; X'nista' Noffrilek? (Francis Sultana)	Mejju	19
Inżul ix-Xemx b'differenza; F'Jum il-Missier (Francis Sultana)	Ġunju/Lulju	19
Is-Sajf Ghawdxi (Francis Sultana)	Awissu/Sett.	19
L-Eroj Ghawdxin (J.W. Psaila)	Ottubru	19
L-Imsejjah (J.W. Psaila); Sigriet Mikxuf (Francis Sultana)	Novembru	19
Il-Ġrajja tal-Milied (Kav. Joe M. Attard)	Dicembru	19
"Mater Dei" (Mons. Giuseppe Farrugia Gioioso)	Dicembru	19

RIFLESSJONIJIET MIĠBURA MINN A.C.M

Fl-Erbghin Anniversarju mill-Enciklika Soċjali "Pacem in Terris"	Jannar	20
L-10 ta' Frar: Il-"Birthday" ta' Malta Nisranija.	Frar	20
Fir-Randan nimmeditaw sewwa l-"Via Sagra"	Marzu	20
Il-Messaġġ tal-Papa Ġwanni Pawlu II għall-Jum Mondjali taż-Żgħażaġh	April	20
Fix-Xahar ta' Mejju nqimu lill-Madonna u nitghallmu minnha	Mejju	20
Wara d-Dhul ta' Malta fl-Unjoni Ewropea... Il-Kristjanizmu u l-Ewropa	Ġunju/Lulju	20
Gwida għall-problemi tal-Hajja Nisranija... Il-Kelma tar-Raġhaj	Awissu/Sett.	20
Dan ix-Xahar nibdew is-"Sena Ewkaristika"	Ottubru	20
Ittra Apostolika tal-Papa fil-Ftuħ tas-Sena tal-Ewkaristija.	Novembru	20
"Ġejna Nadurawh"	Dicembru	20

XHIEDA NISRANIJA FL-ISTORJA TAL-KNISJA GHAWDXIJA (ANĠLU XUEREB)

Madre Ġemma Camilleri (1889-1973) (L-Ewwel Parti)	Jannar	32
Madre Ġemma Camilleri (1889-1973) (It-Tieni Parti)	Frar	32
Madre Ġemma Camilleri (1889-1973) (It-Tielet Parti)	Marzu	32
Dun Ġużepp Grima (1885-1952) (L-Ewwel Parti)	April	32
Dun Ġużepp Grima (1885-1952) (It-Tieni Parti)	Mejju	32
Dun Ġużepp Grima (1885-1952) (It-Tielet Parti)	Ġunju/Lulju	32
Karolina Cauchi (1824-1907) (L-Ewwel Parti)	Awissu/Sett.	32
Karolina Cauchi (1824-1907) (It-Tieni Parti)	Ottubru	32
Karolina Cauchi (1824-1907) (It-Tielet Parti)	Novembru	32
Karolina Cauchi (1824-1907) (Ir-Raba' Parti)	Dicembru	32

X'ĠARA DAN L-AĦĦAR (LELIO SPITERI)

Ahbarijiet ta' Ghawdex	Jannar – Diċ	6
------------------------	--------------	---



DAVID'S BAKERY CATERERS

Sokkors Street, Kerčem
Tel: 2155 5655, 2155 9000
Mob: 9945 8131



ISSELLEF SABIEX TIXTRI DAREK MA' L-APS BANK

▶ APIus Account
A UNIQUE WAY TO FINANCE YOUR HOME

COMPETITIVE RATE
NO BANK FEES
FLEXIBLE REPAYMENT TERMS
EXCLUSIVE BENEFITS

APS

▶ APS Home Loan
TURNING DREAMS INTO RESIDENCES

BEST RATES
NO BANK FEES
FLEXIBLE REPAYMENT TERMS

APS

▶ APS House Loan
HIGH VALUE PROPERTIES FOR NON-RESIDENTS

ACQUISITION OF HIGH VALUE RESIDENCES IN MALTA
FINANCING IN MALTESE LIRA, EURO, GBP OR USD
EXTREMELY COMPETITIVE INTEREST RATES

APS

Mur fil-fergħa fir-Rabat, Ghawdex
jew cempel fuq 2156 3512

 **APS** bank
www.apsbank.com.mt